

UNIVERSAL
LIBRARY

OU_204888

UNIVERSAL
LIBRARY

భక్తమీరాబాయి.

నిర్దేశకర్త : సంకీర్తన ద్వాస్

శో త వ గ పు గా మ కృ షణ్ణ శా స్త్రీ
మ లలపటణము.

ప బ్లి ష గ్సు

గురుకుారి సుబ్బారావు అండ్ సన్

స్వామ్యయిటర్సు, సరస్వతీ బుక్ డిపో,

బె జ వా డ .

ము ద్రి ణ ము

ఉ పా డ్రెస్ : శేల ప్రో.లు.

సౌచ్ఛరిక.

ఈ నాటకము యొక్క సర్వహక్కులు
పొందియున్నాము గావున మా పబ్లిషర్
లేనిదే, ప్రదర్శించుట, భాషాంతరీకరించుట
గ్రామఫోను రికార్డింగుచేయుట, టాకీస్కో-
నింగ్ చేయుట మొదలగు పనులు చేసుకూ
డను. ఇదాలకు అతిక్రమించిన యడల మేము
జరుపు సీవిల్ క్రిమినల్ చర్యలకు బహులగుదు
రని ఇదవమూలముగా తెలియపరచడమొనడి.

ఇట్లు

కాపీ రైటు హక్కు దారును

కురుకూరి సుబ్బారావు, ప్రొఫ్యూయిటరు,

సరస్వతీ బుక్ డిపో, బెజవాడ

24—7—38

వృద్ధమ ముద్రాణము

1000 ప్రతులు

ఈనాటకమునగు వచ్చుపాత్రలు.

పురుషులు.

భోజకుమార్ — చిత్తూరు యువరాజు, కథానాయకుడు.

కృష్ణసింగ్ — చిత్తూరు ముగ్ధి.

వీరమదేవు — మీరాబాయి పెదతల్లి.

యజ్ఞేశ్వర శర్మ — వీరమదేవు యింటి పురోహితుడు.

సాధూజీ — శ్రీకృష్ణభక్తుడు (సన్యాసి)

శంకర శర్మ — యజ్ఞేశ్వర శర్మ బావమరది.

శ్రీ మహావిష్ణువు.

స్త్రీలు

మీరాబాయి — కథానాయిక.

ఉదాబాయి — భోజకుమారుని సోదరి.

కమల — భోజకుమారుని తల్లి.

రక్తాక్షి — యజ్ఞేశ్వర శర్మ భార్య.

లక్ష్మీదేవి — శ్రీ మహావిష్ణువు భార్య.

వీరుగాక భక్తులు రాజభటులు మొదలగువారు

సందర్భాను సారముగా నరుదెతురు.

విన్నపము

నాటకరంగ విప్పుడు నాటననైభవముతో బ్రకాశించు చున్నది. చిత్ర విచిత్రములగు కథలన్నియు సూపకములై ప్రదర్శింప బడుచున్నవి. వేయేల రామకృష్ణాద్యవతార పురుషులు చిత్రములు మొదలు కన్నపు దొంగల కథావిశేషముల వరకు నాటక సూపమున బ్రదర్శింప బడుచున్నవి. చరిత్రాత్మక నాటకము పునాది గాథలు మహాపురుషుల జీవితములు సాఫిసి కన్యలులు స్పృహకృత్యములకు సూబాధించిన గౌరవ గోళములు వస్తానులు పహిల్ నాన్ రాజుల చరిత్రములు— ఒకటియేను. లెక్క కుమించిన కథలు నాటకరంగముల నలా కలగచినవి. దానితోనాటూ ఊసగవెలికి రాగులు మారిస్తలు ప్రేక్షక మహాశయులకు హృదయములు దాని యానందములు కూడా మారుటలో సీనూతి క్రమణము గావించినవి. ఇంతతోగాక సవాళ్ళాయా చిత్రముల నలాకి గొచుచున్నవి (బ్రాకీ ఫిలిములు) ఈ జగ రూమాదుతములలో ప్రభును వృష్టిలో నెన్ని బుద్ధిదములు జనించి నశించు చున్నను దైవశీల బ్రకటించు పురాణగాథలు రామకృష్ణాద్యవతారములు భక్త నాగీమణుల మహిమలు మహా పురుషుల జీవితములు మాత్రము శాశ్వతమై సృష్టి యున్నంత వరకు భారతీయుల హృదయముల యుగా జతీతములై ముగ్ధితములై యుండ గలవు. రంగస్థలమునకు వీరరసమువలెనే భక్తి రసముకూడ నలాకారమై హృదయాగమమై మానవుల దస్కయులజేసి భక్తిపారవశ్యమున మునుంగి జేయును.

అట్టి భక్తిరస ప్రధానమైన నాటకముచు లిఖాపుచుని మిత్రుల ప్రోత్సాహ మధిక మగుటచే యోజింపగ నీ కథ మనస్సునకు హృద్యముగ బాడగట్టుటచే న్రాయ సాహసించితిని.

ఇదలి “ఇతివృత్తము” సర్వజన విదితమైనది. భక్త నారీమణి మైన మీరాబాయి చరిత్రము రాజపుత్రస్థాన మందేగాక నుత్తర హిందూస్థానమంతయు ప్రసిద్ధికెక్కినది. ప్రస్తుతకాలమున నాంధ్ర తమిళదేశములలో గూడ వ్యాపించుచున్నది. ఈమె భర్త్రవాక్యమును బాలించిన సాధ్వీనుణి. తాకిక విషయవాసనల ద్యజించిన జితేంద్రియ. శ్రీకృష్ణపరమాత్మపై గల భక్తిచే గుజరాతి హిందీ భాషలలో వెక్కు కీరనలను రచించి భక్తిరసాన్వుతమును వర్ణించిన కవయిత్రి.

శ్లో॥ శ్రవణం కీరనం విష్ణోః స్మరణం పాదసేవనం
అర్చనం వాదనం దాస్యం సఖ్య మాత్మనివేదనం
అనురీతిని నవవిధభక్తులలో కృతార్థమై తనయిష్ట దైవమైన గోపాలమూర్తి కాత్మ సమర్పణము గావించిన భక్తురాలు. చిత్తూరు సామ్రాజ్యాధీశ్వరి. ఇట్టి మహాభక్తురాలి చరిత్రను వ్రాయుటవలన వైహిక సారమార్థిక ఫలము లభించునను తలంపుతో హితస్రోత్సాహము ననుసరించి వ్రాయు నారంభించితిని. ఈపాపకమును వ్రాయుటకు నాకు మూడుపుస్తకము లాధారములైనవి.

1 భక్తనారీ (కళ్యాణీ పత్రికా సుపాదకులు హనుమాన్దాస స్టోడార్ చే సుగ్రహింపబడినది.) 2 బాకీ విహారీ అనువారిచే వ్రాయబడిన (Story of Meerabai) అనుపుస్తకము. 3 కల్యాణకల్పతరు (గోరకూర్పురు) మాసపత్రికయొక్క ప్రథమసంవత్సర సంచిక యగు గాండ్ సంబరు (Go Number) లో నభినీమోహన సన్యాల్ M.A. భాషాతత్వరత్న, గారిచే వ్రాయబడిన వ్యాసము ఆధారములు. ఈ నూడిటిలోని విషయములను క్రోడీకరించి చెరుకుపల్లి బుచ్చిరామ కృష్ణగారు “పాచజన్యము” అను పత్రికలో మీరాబాయి చరిత్రమును వ్రాసియున్నారు. దాని నాధారముగ దీసికొని

యీ రూపకమును రంగస్థలాను కూలములగు కొన్నిమార్పులతో వ్రాసితిని.

ఈ మీరాబాయి చరిత్రను గూర్చి అనేకులు అనేక విధములుగా వ్రాసి యున్నారు. నాని నన్నింటిని వివరించిన వో నొక పెద్ద గ్రంథ మగును. కావున నశినీమోహన సన్యాల్ గాణిచే వ్రాచుబడిన విమర్శనము నుండి ప్రస్తుతాంశమున కవసరమగు విషయములను కథానాయికా నాయకుల వాగవృత్తముల మాత్ర ముదహరించుచుంటిని.

* మీరాబాయి చరిత్రమును గురించి 1. నాభాబాస విరచిత భక్త మాల 2. ధృవదాసవిరచిత భక్తనామావళి 3. బాబా వేణీమాధవ దాస విరచిత మూల గోసాయి చరిత్రలలో వివరింప బడియున్నది. హరిరాంవ్యాస్ ములుక్రాందాస్ ప్రియదాస్ మొదలగువారి వ్రాతల వలన గూడ నీమె చరిత్రము బాగుగా వెల్లడి యయ్యెను. వారందరును భక్తమండలిలో మీరాబాయి కగ్రస్థాన మిచ్చియున్నారు. ఈమె జననమును గురించియు భర్తను గురించియు పెక్కు వాదములు గలవు. ముస్లి దేవీ ప్రసాద్ అను నతడు మీరాబాయి 1516 లో ఫుట్టి 1546 లో మరణించినట్లు వ్రాసయున్నాడు. మద్రాసులో నశీక్ అగసుకో వారు ప్రచురించిన “వల్లభాచార్య” అను గ్రంథములో మీరాబాయిని గూర్చి వ్రాచుబడి యున్నది. దానిలో నీమె 1504 లో జన్మించె ననియు 1516 లో వివాహమాడెననియు 1550 లో మరణించెనని వ్రాచుబడి యున్నది. 1931 జనవరి నెల హిందూస్థానీ మాసపత్రికలో పంచానన చతుర్వేది యనునతడు మీరాబాయి 1550 లో మరణించె ననియు వియోగివారియను నతడు, 1568 లో మరణించెనని వ్రాసియున్నాడు. బంకేవిహారికూడ తన పుస్తకములో కాలము నీచుకున్నచు మీరాబాయి వృద్ధురాలై మరణించెనని వ్రాసినట్లు తెలియు చున్నది. ఇట్లు పెక్కు

చరిత్రాంశములను విమర్శించుచూడ నీమె వివాహము 1516 లో జరిగినట్లు స్థిరపడుటచే దేవీ ప్రసాద్ వ్రాసినది సరికాదు. మీరా బాయి 1501 లోనో 1502 లోనో జన్మించి యుండుట నిజము. ఈమె 15 వ శతాబ్దము లోపలదనియు కుంభరాణాకు భార్యయనియు కొన్ని వాదములు కలవు.

కల్కత్ జేమ్సు టాడ్ వ్రాసిన రాజస్థాన కథావళిలో మీరా కుంభరాణా భార్యయనియు, సౌందర్యవతి, కవయిత్రి, భక్తురాలు, మారువారులోని జాగీర్దారును రాజవశీయుడగు సర్దారు రత్నసింహుని కుమార్తెయనియు వ్రాసయుండెను. ఈ యుపోద్ఘాతమునకు చివరనోసాగిన వాగవృక్షములను గనునించినచో కుంభరాణా 6 శతాబ్దమువాడో గత్తసింహు 16 శతాబ్దమువాడో తెలియగలను. గజరాజీహడితులగు “గోవిందరావు మాధవరావుత్రిపాఠి” “కృష్ణ లాల్ ఝవేరి” మొదలగువారు టాడ్ వ్రాతలనే స్థిరపరచిరి. తాకూరు శివసింగ్ సింగార్ (The first writer of the History of Hindi Literature) కూడ మీరాబాయి కుంభని భార్యయనియు 1403 లో పుట్టి 1413 కుంభని పరిణితుమై 1470 లో మరణించెనని వెనుకటి గుజరాతిహడితుల యభిప్రాయమునే స్థిరపరచెను. పెక్కుమంది ఇదే విధముగ టాడ్ వ్రాతలను అనుసరించిరి కాని ఆధునిక చరిత్రకారుల విమర్శనములను వారు చూపిన ప్రమాణములను మీరావారు మారువారు వాగ వృక్షములను గనునించి మరియు వేణీ మాధవదాసు వ్రాసిన దానిని బరిశీలించినచో మీరాబాయి 16 వ శతాబ్దములోనిదనియు కుంభని యనంతరము నూరు వత్సరముల తరువాత 1501 లేక 1502 లో జన్మించి 1516 లో చిత్తూరు రాణా సంగ్రామసింహుని జ్యేష్ఠపుత్రుడగు భోజకుమారుని పెండ్లాడినదనియు నిశ్చయమగుచున్నది. ఇందుగూర్చి పెక్కు నిదర్శనములు గలవు.

ఒకటి రెండు మాత్ర ముదాహరణముగ పాఠకుల కెగుకపరచి ఈవిషయము నింతటితో విరమింతును.

మీరాబాయి తండ్రి రత్నసింహులను సంగతిని చరిత్రకారు లాద రంగీకరించిన విషయమే. రత్నసింహుని యన్నయైన వీరమదేవుడు కుంభరాణా మరణించిన 9 సవత్సరములకు 1477 లో జన్మించి యుండగా వీరమదేవుని తమ్ముని కుమార్తెయగు మీరాబాయి 15 వ శతాబ్దములోని వాడును 1419 లో పుట్టి 1468 లో చనిపోయిన కుంభరాణా నెట్లు వివాహమాడెను? మరియును వేణీమాధవదాసు 1559 సవత్సరములో మీరాబాయి తన మరణియు రాణాయగు విక్రమజేతుని వలన సాభవిచు బాధలు పడజాలక గోస్వామీతులసీదాసున కొకజాబు వ్రాసి సుకపాలుడను విప్రునిద్వారా పంపెనని వ్రాసియున్నాడు. విక్రమజేతు 1530 మొదలు 1537వరకు రాజ్యముపాలించిన బనబీరుని చేతిలో మరణింపగా మీరాబాయి కడపటి మరదియగు ఉదయసింహులకు 1540 లో సామంతుల సాయమున బనబీరుని పారదోలి చిత్తూరు సింహాసన మెక్కెను. తనకురి 1543 లో తీర్థయాత్రలో నున్న మీరాబాయిని తీసికుని రావ్రయత్నించి నట్లును

1545 లో మేర్తాప్రభువును మీరాబాయి పెత్తండ్రియగు వీరమదేవు మరణింప నతని కుమారుడగు జయమల్లుడు రాజై తనస్థాతి సాహసాదరియైన మీరాబాయిని తీసికొనిరా ద్వారక కేగి ప్రార్థింప నామెరానని నిరాకరించి తన జీవిత మచ్చటనే ముగించె ననియు చరిత్రకారులు వ్రాసి యున్నారు. ఈ విధముగ వెక్కు దృష్టాంతముల ననుసరించి మీరాబాయి 16 వ శతాబ్దము లోనిదనియు బాల్యమున తల్లి చనిపోవ తండ్రి రాజ్యకార్య నిర్వహణమునను యుద్ధభూమి కేగి యుండుట చేతను విధి వేక తాతయగు దూదాజీ

యింటికి (మేర్త) బోయి యచ్చట తాతగారిచే బెంపబడుచుండ 1515 లో దూదాజీ మరణింప తన పెదతండ్రి యగు వీరమదేవు డామెను 1516లో రాణాసాగుని ప్రథమపుత్రుడగు భోజకుమారు నకు యిచ్చి నివాహ మొనర్చియున్నాడు అను విషయమే యధా ర్థము. అట్లనే బాకీ విహాకూడా తన పునుకములో మీరా భర్త భోజుడనియే పేర్కొనెను. హనుమాన్సాగుగారు కూడ 'భక్తనారి' అను గ్రంథములో మీరాభర్త భోజుడని వ్రాసెను. అందువలన నేను నీ తెలుగురూపకము నకు భోజకుమారుని కథానాయకునిగా నొనర్చితిని. ఈమె జనించిన గ్రామము చౌకరీయని కొందరును కుడికీ యని కొందరును వాడియున్నారు. నిర్ధారణము విమర్శకులకు వదిలితిని.

ఇంక కథాకల్పనములో కొలది మార్పులు స్వతంత్రముగ చేయక తప్పనిసరియగుట చేసితిని. రంగస్థలము- జనులు అనగా ప్రేక్షకులనూపందము ననుసరించి యిట్టిమార్పులు ప్రతి నాటకము లోను జేయబడుచునే యున్నవి. ఆ మార్గమే నే ననుసరించితిని. ఇందలి ప్రధానరసముగు భక్తి కనుగుణ్యమైనను కాకున్నను రూప కములలో హాస్యరసమున్నగాని ప్రేక్షకుల కానంద మొదవదను తలాపుతో నొకటి రెండు పాత్రలను సృష్టించి హాస్యరసమును ప్రవేశ పెట్టుటకు సాహసించితిని.

మీరాబాయికి సంభవించిన కష్టములన్నియు భోజుని మరణానంతరము ఆమె మరణియైన విక్రమజేతువలన సంభవించినట్లు చరిత్రలు వ్రాసినవి. కాని దేశకాల ప్రాతములను పక్షాంతరముల ననుసరించి ఆడబిడయగు ఊదాబాయివలన సంభవించినట్లు వ్రాసితిని. ఇది కేవలము నాస్వకసోల కల్పనముకాదు. మీరాబాయిని గూర్చిన కథలలో నొకదానిలో నీవిధముగనున్నది. దాని సంగ్రహించితిని.

పాఠక మహాశయలారా! నా శక్తికొలది మీరాబాయి చరిత్రమును భక్తిరస ప్రధానముగ పాత్రోచితికి భంగములేనట్లు వ్రాసినాతిని. కాని యిందుభాషాలోపములు ప్రమాదములు చరిత్రాంశముల గ్రహించు సందర్భములలో పొరపాటు లుండియుండును. ండితులైన వారు గమనించి వానిని నాకు తెలిపిన ద్వితీయముద్రణమున వందన పూర్వకముగ సవరించుకొందును. ఎటులారా! ఈయాపకమును తప్పక శ్రమపడి పఠించి ప్రదర్శించినచో రంగస్థలమునకు యోగ్యమగునో కాదో మీకు తెలియగలను. కుడువబోవు కూరకు రుచిని జెప్పనేల? పాఠకసోదరులారా! మీకందరకు నావందనములు. నా కింక నెలవునొసాగ వ్రాద్ధితులు.

ఇట్లు


సంగీతవిద్వాన్ కేతవరపు రామకృష్ణ శాస్త్రి

సంగీతోపాధ్యాయుడు, బందరు.




కథానాయకుడుగారు

భోజకమూరుని వంశము



కథానాయిక మీరాబాయి వంశము



భక్త మీరాబాయి

ప్రథమాంకము

=ప్రథమ దృశ్యము=

నీరమదేవు గృహము. గదిలో నున్న కృష్ణపటమున కెదురుగ గూర్చుండి మీరాబాయి పాడుకొనుచుండును.

(అనుబంధము. 1)

మీరా: గోపాలకృష్ణా! నీస్వరూప మెంతమనోహరమో నీ నామా మృతమంత మధురము. గోకులకృష్ణా! నీ లీలల జింతించుచు నీ నామమును బాడుకొనుచు భవదీయ జగన్మోహనమంగళ స్వరూప సందర్శనమును వాంఛింపుచు దినముల గడపువారి జీవితములే ధన్యములు. వారితనువులే సార్థకములు. పరమ పావనుడవైన పతితోద్ధారకుడవైన నీతో గలసిమెలసి యా బృందావన పరిసరారాధ్య భూములలో విహరించుటకా గోప బాలులెంత తపశ్శాలులో గదా? నాదకుమారా! నవనీత వోరా!

శ్లో|| కొమరునిగా నిన్ను గువలయంబున గాంచ

వసుదేవు డెంతటి భాగ్యశాలి

జలకములాడించి స్తన్యమీయగ యశో

దాదేవి యెంతటి ధన్యురాలు

సితోడ వనమున నిరితంబు క్రీడింప
 గోపబాలకులేమి కూర్చినారో
 నినుజూచి మదిని ధ్యానింపగ నా గోప
 సతులేమి వ్రతముల సల్పినారో

గీ॥ నీదు దివ్యరూపముగాంచి మోదమంద
 ధీర ముచికుండ ఫలునా క్రూర గర్వి
 వరికుచే లోడ్ధవాదులౌ పరమభక్తు
 లౌతపుణ్యం బొసఁగిగో దంతివరద?

చేతు లున్నందులకు గోపాలుని బూజుంప వలయును. కన్నులు
 న్నందులకు గిరిధరుని దివ్యరూపమును గాంచవలయును.
 నోరున్నందులకా కృష్ణపరమాత్మను గీర్తింపవలయును. ఇది
 కదా జన్మమునకు ఫలితము?

చ॥ కనులను కృష్ణరూపమును గాంచుచుఁ దచ్చరశారవిదమున్
 ఘనతరభక్తితో గరయుగంబున బూజులొనర్చి చిత్త ము
 దున వ్రజభామిసీహృదయ తోయజబంధరు రూప మెంచుచున్
 దినములబుచ్చుకంటె కలదే పరమార్థము జూరగొంటుకున్.

నా కట్టిభాగ్యము లభించునా? ఆ చిన్నికృష్ణుని యనుగ్ర
 హము నాకు దొరుకునా? ఆ పరాత్పరుని సన్నిధి నా క
 బ్బునా? అంతభాగ్యమబ్బుట కెంత తపబాసర్పవలయును?

సీ॥ పూజ్యురక్కిణి నైన బూజించి యుంచును

వతితపావను దివ్యపాదములను

అల్ల సాత్రాజితి నైనవో శ్రీకృష్ణు

భవనములో గట్టివైచియుండు

రాధికనైన శ్రీరమఃబని భక్తి సూ

త్రమ్ముక బంధించి దాచియుండు

కుబ్జనైయుండిన గోపబాలుని నాడు

మోహవారాశిలో ముంచియుండు

అట్టి భక్తనారీమణు లందినట్టి

వివ్యయశేమంద నావంటి దీనురాలు

తగునె యడియాసలేగాని జగతిలోన

కొలదినోములకును గొప్ప ఫలముకలదే

ఆ మహానుభావుడు సంచరించిన బృందావన ప్రదేశమం దొక
లతాగుల్కము నైయుండిన నా శ్యామసుందరునకు రాధికా
లోలునకు విహారిచుటకింత ప్రదేశమిచ్చి యా విలాసముల
గాంచియుండునుగదా! ఒక గోపత్నమునై పుట్టిన నా వాణీ
ధరుని వేణుగానమును చెప్పలార వినియుండునుగదా!

(అచుభాగము 2)

(వీరమదేవు ప్రవేశించుచు)

వీర: అమ్మాయి! మీగానాయి!

మీరా: బాబుగానూ! మీలోచ్చి యెంతకాలమైనది?

వీర: ఇప్పుడే వచ్చితి నమ్మా? కాని యొటిగ కూర్చుండి యేమో
తలపోయుచుంటివి.

మీరా: భక్తిజ్ఞానవైరాగ్య తత్త్వముక్తుల నొసంగ జాలిన భాగవత
గ్రంథమును వినినపిదప నాకు నిరంతర మా శ్రీకృష్ణుని
లీలలే తలంపునకు వచ్చుచుండుటచే నానినే తలపోయు
చుంటిని.

వీర: మన యూరి గోపాలస్వామివారి కోవెలలోని కొక సాధూజీ
వచ్చినాగట. పరమభక్తులను ప్రఖ్యాతి కలఱు. నేటి సాయం
కాలము వారు మనయింటికివచ్చి శ్రీకృష్ణతాండవ నృత్యము
సల్పుదురు. నీవు చూడవలసిన విషయము రమ్ము. ఆ మహా

నుభావు నెదుర్కొలుచేసి తీసికొనివత్తము.

మీరా: బాబుగారూ? అంతకన్న భాగ్యమున్నదా? రండు పోవుదము.

(ఇద్వరు నిష్క్రమింతురు)

=ద్వితీయ రంగము=

వీరమదేవు గృహమధ్యభాగము. పీఠముపై శ్రీకృష్ణ విగ్రహ మలంకరింపబడియుండును. సాధూజీ కొంతమాది భక్తులు నిలువబడి యుండును.

(వీరమదేవు- మీరాబాయి- ఒకమూల నిల్చుండి యుండును.)

సాధూ: భక్తులారా! పాడుడు. కాలవిలంబన మొనరింపక శ్రీకృష్ణ పరమాత్ముని గీర్తింపుడు.

(అనుబంధము 3)

(సాధూజీ పాడుచుండ నందరును అందుకొని పాడెదరు.)

మీరా: ఈ మహానుభావుని భక్తి వర్ణనాతీతమై యొప్పుచున్నది.

సాధూ: భక్తులారా! శ్రీకృష్ణనామ స్మరణాసందానుభవము ననుభవింపుడు. అట్టిభాగ్యమును బొందుట కనుకూలమగు తరుణమును భగవంతుడు మనకిచ్చియున్నాడు. ఇట్టి తరుణమును బోగొట్టుకొనిన మరల దొరుకదు. కావున వ్యర్థకాలక్షేపమును మాని గోపాలుని గీర్తింపుడు. లెండు రండు త్వర పడుడు.

గీ॥ దుర్లభము నరదేహంబు దొరకుటనగ
కాన జీవితమిల సార్థకమగు రీతి
వాసుదేవుని గోపాలబాలు నెప్పుడు
భజనసేయుడి మీరిలో భక్తులార.

నాయనలారా! భగవత్సేవ యనున దమూల్యమైనధనము. వెచ్చించిన తరుగనిది. పరుల దయావీక్షణములతో నవసరములేనిది. ఇతరులు సశివజేయుట కందనిది. శాశ్వతి సౌఖ్యమునిచ్చునది. విశ్రాంతిగా గూర్చుండి సంపాదించదగినది. అట్టి భగవన్నామ సామ్రాజ్యమును జూరగొనుటకై ముందడుగు వేయుడు. ప్రాల్లాళికను వదలుడు.

మీరా: బ్రహ్మచూదికర్మమైన యుపదేశము.

వీర: ఇట్టి నివోపదేశమును వినుటచే కర్ణములు ధన్యములైనవి.

మీరా: అహోభాగ్యము.

మ॥ తొలి జన్మంబున నెట్టి నోములను సంతోషంబు సాధిల్ల నిర్మల చిత్తంబున జేసినానో పరమార్థ ద్యోతకంబైన యీ లలితోక్తుల్విననాయె నానుచెప్పు లాహోదంబు గా నేడిటన్ భళిరే జన్మము ధన్యమయ్యెను మహాభాగ్యులు జేకూరెగా! నాచెప్తలీ మహాత్ముని భక్త్యుపన్యాసమును వినుచున్నను నా హృదయము మాత్రమా యలంకరింపబడిన శ్రీకృష్ణవిగ్రహమునకు స్వాధీనమైనది. నా నేత్రము లా కృష్ణవిగ్రహ దర్శనమును విడువజాల కున్నవికదా!

సాధూ: సోదరులారా! శరీరమున్నండులకు ఫలితము దైవసేవ యొనర్చుటయే.

సీ॥ చేతులారగమీరు శ్రీకృష్ణరూపంబు
బూజగావింపుడి పుణ్యులార

కన్నులారగమీరు వెన్నుని దివ్యసుం
 దరమును గాఢమఝో ధన్యులార
 జిహ్వోగ్రమున సదా శ్రీకృష్ణమృత్రంబు
 జపియింపుడీ మీరు సాధులార
 వీనులవిందుగా మాసక శ్రీకృష్ణ
 కథలనాలింపుఝో గణ్యులార

గీ॥ దైవమిచ్చిన దేహంబు ధన్యమగుట
 కా పరాత్పరు సేవయే యనవరతము
 ముఖ్యకర్తవ్యమని చిత్తమునదలంచి
 భజనసేయుడి గోపాల బాలునెపుడు.

మీరందరు ద్రికరణశుద్ధిగ గోపాలమూర్తిని సాక్షిగ దలంచుకొని
 నా ప్రశ్నమునకు సమత్తరము లిచ్చెదరా?

భక్తులు: ఇచ్చెదము స్వామీ! ప్రత్యుత్తరము నిచ్చెదము.

సాధూ: మీ యాత్మబంధువులని భావించువారిలో నొకరైన మీకు
 ముక్తిమార్గమునకు బరమార్థమునకు దోడ్పడువారు కలరా?

భక్తు: ఎవ్వరునులేరు.

సాధూ: మీకందరకును శ్యామసుందరుని యంచు భక్తివిశ్వాసము
 లు గలవా?

భక్తు: స్వామీ! కలవు.

సాదు : భగవద్భజనము సేయుపట్ల మీరందరును మీ మీ యహం
 కార మమకార రాగద్వేషాదుల వదలి పరిత్యక్త శరీరాభి
 మానులై విశ్వప్రేమమయుడైన గోవిందుని భజింప గలరా?

భక్తు : భజింతుము. స్మరింతుము. సంసార సాగరమును దరింతుము.

సాధూ : అట్లయిన కలికల్మషహరమైన యా కృష్ణనామమును భజిం

శము.

భక్తు : సాసిధులము.

(అనుబంధము 4)

సాధూ: భక్తులారా! శ్యామసుందరమూర్తికి జయజయ ధ్వనులను బల్కుడు. శ్రీగిరిధర గోపాలమూర్తికి జయ.

భక్తులు: జయ.

మీరా : స్వామీ! తమ కృష్ణనామగానమును వినుటవలన నాహృదయము తన్నయమగుచున్నది. అదుగో ఆ గోపబాలుడు మరణీధరుడు తులసీ వనమాలాద్యలంకృతుడు తమ గానమాధునికి సొక్కి సోలుచున్నాడు. ఆ దివ్యజ్యోతి ఆ సుకుమార సుందర విలాసము నా నేత్రములలో నా హృదయమున బ్రతిబింబించున్నది. కృష్ణా! రాధాకృష్ణా! గిరిధర! గోపాలా! (మూర్ఛిల్లును.)

సాధూ: ఆహా! ఏమి యీ ముఖవర్చస్సు? మూర్తిభవించిన భక్తి స్వరూపము. వీరమచేవా! యీ బాలికామణి ఎవరు?

వీర: స్వామీ! ఈమె నా తమ్ముని కూతురు. చిన్నతనమునుండియు మా దగ్గరనే యున్నది.

సాధూ: భక్తిపారవశ్యమున మూర్ఛ మునిగిన యీ బాలను భగవన్నామస్మరణము వలననే దేర్పవలయును. భక్తులారా! వచి యిప్పుడు. శ్రీ శ్యామసుందరమూర్తికి జే! శ్రీగోపాలకృష్ణ పరిబ్రహ్మమూర్తికి జే! శ్రీ రాధామాయీకి జే!
(మీరాబాయి లేచి కూర్చుండును)

మీరా: బ్రహ్మానందకరమైన దృశ్యమంతర్ధానమైనది. కృష్ణా! గోపికా చిత్తచోరా! (లేచి నలుప్రక్కలజూచి) స్వామీ! గోపాలకృష్ణుడేడి? చూపింపరా? నన్నాతని యనుగ్రహమునకు

బొల్పడజేయరా?

సాధు: బిడ్డా! పరబ్రహ్మమూర్తియైన గోపాలకృష్ణుని యనుగ్రహము నార్జింపవలయునన్న నిష్కల్మషమైన భక్తియోగమునభ్యసించవలయును. భక్తివలననే పరాత్పరుఁడు వశుడై తనదివ్యమంగళస్వరూప సందర్శనమొసంగును.

సీ॥ పరమేశుడగు కృష్ణభగవానునిజూడ

బరమసాధనమొక్క భక్తి యము

సరసిజలోచను స్వామి గావించు

సాధనమా హరిసంస్కరిణము

కమలనాభుని యనుగ్రహమును బొందంగ

వరమార్గ మాతని చరణసేవ

సాయుజ్యసంప్రాప్తి సాధనబరియగ

విమలభక్త్యాత్మ నివేదనంబు

గీ॥ సకలగీర్వాణ సందోహ శిశుకర కమ

లాసన పురాదగాది ధన్యాత్మవినుతి

పరమపావనమూర్తి గోపాలబాలు

కరుణనార్జింప భక్తియే ఘనపథమ్ము!

ప్రహ్లాద నారదాదులీ భక్తిని తొమ్మిదివిధములుగ విభజించి యున్నారు. వానినే

శ్లో॥ శ్రవణం కీర్తనం విష్ణోః స్మరణం పాదసేవనం

అర్చనం వందనం దాస్యం సఖ్యమాత్మనివేదనం।

అని పక్కియున్నారు. భక్తిమార్గమున గృతార్థులగుటకీ తొమ్మిది విధములే ప్రధానాధారములు. ఇందుల కుదాహరణములనువినుము.

సీ॥ శ్రేవణంబునను బరీక్షిత్తు ముక్తినిజెందె
 శుకయోగి కీర్తించి సుగతిజెండె
 స్మరణచే ప్రహ్లాద సద్భక్తుడుతరించె
 సిరి పాదసేవచే సిద్ధినందె
 విమలుడై పూజించి పృథువు మోక్షంబుగదె
 వందన నక్రూర భక్తుడలరె
 దాసుడై మారుతి ధన్యతనందెను
 పార్థుడు మిత్రుడై పరమునందె
 అతని నాత్మార్పణముజేసి యఖిలవైభ
 వముల త్యాగంబొనర్చి యా బలి తరించె
 నవని నీగతి నఖిలాబు హరిమయమని
 ముక్తి నందిరి పెక్కొడు భక్తులమ్మ.

మహా భయంకరమైన యిక్కలియుంబున నామస్మరణయే
 తారకమని మహర్షులు శ్రుతులలో వక్కాణించి యున్నారు.
 ఆ యుపనిషద్వాక్యమురు వినుము.

శ్లో॥ హరేరామ హరేరామ రామరామ హరేహరే

హరేకృష్ణ హరేకృష్ణ కృష్ణకృష్ణ హరేహరే॥

కుమారీ! ఈ పటినారు నామములు కిలికల్మష సంహారకములు
 కావున నీ నామములను భజింపుము. స్మరింపుము. సేవింపుము
 కీర్తింపుము.

మీరా : స్వామీ! ధన్యరాలను. అడుగకూడనిదైనను అడుగుచుం
 టిని. సాహసమునకు మన్నింతురుగాక.

మ॥ కొమరారన్ దమసన్నిధి న్వేలయునా గోపాలచూడామణిం
 బ్రమదంబొప్పగ జూచుటాదిగ మహానందంబున న్నాదు చి

త్తము స్వామీ! వివశత్వమై చెడిరె సస్థనాశ్రమగా కేచునో
యమలాత్మా! తమ కృష్ణవిగ్రహమునీమిన్ నాస్తమ
లోచ్చిదన్

మహానుభావా! ఆ కృష్ణవిగ్రహమును నూచినది మొదలు నా
చిత్తము తస్మయమై తద్విశ్లేషమును నైదివకున్నది. ఆ విగ్ర
హముకొసంగి సన్నుగ్రహింప బ్రాధితులు.

సాధు: (తనలో) ఓవాలా ఈమీ ఈ విగ్రహమును గోరుచున్నదీ!
దీని నిచ్చుటెట్లు? (ప్రకాశము) ఓమ్మా! ఇది నాకర్పణా
ప్రియమై, నిరంతర పూజనీయమైన స్వరూపము. దీనిని విడిచి
యుండుటకు నామనసాప్పును. శ్రీ కృష్ణకరమాత్మీ దేవు
యున్న నేమో చూచుకొందము. ఇట్లుటిసని వేరుగాబల
పక నేనిచ్చిన యుపదేశమును మరలవక గోపాలమూర్తిని
భజింపుము. నీకు సరనార్థము లభ్యమగును. నీరమదేవా!
ఇక మా కనుజ్ఞ నొసంగుము. అనుష్ఠానమునకు వేరొకరు
చున్నది.

వీర: స్వామీ వందనములు.

(సమస్కరించును భక్తులు సమస్కరింతురు.)

సాధు: కళ్యాణమస్తు.

(మెలిగోపురు)

=త్రితీయ రంగము=

వీరమదేవు యింటి పురోహితుడు, యజ్ఞేశ్వరశర్మ యింటి మూడు భాగము

(స్వయంరాకపు మూటలతో ఆయాసపడుచు శర్మప్రవేశము)
 శర్మ : (ఆత్మగతిము) ఇస్కూ. అబ్బ. రామరామ నడుము లాగుచున్నది వృద్ధస్య తులనపేమా, అని పెద్దలన్నమాట ఊరికేపోకు ముహూర్తసమయలో పడుచుపెద్దామును సుపాదించుకొని నావలకా నాక్యము నాయుదే చూడ్మొనది, ఇతరులులేని పని యింకొకటిలేదని. ఇంట్లో ఈగలమోత బైట పల్లకీమో త అన్నట్లున్నది నాపని. పెద్దవాడను. పోడిలకర్మాధికారిని గదా అని ఊరివారంతా నన్ను గౌరవిస్తూంటే ఈపాడుముం డకు నేనంట గౌరవములేక. దీనికేమి తక్కువజేసితిని? దీని కొత్తకై మూడువేలరూపాయల కరకులు దీని తండ్రి మొగ మును బడిపెసితిని. ఆడబ్బు వడ్డెలకు వడ్డెలతో బెరుగుచున్నది. అడుగుటకు నా కిధికారములేదు. ఇంకప్రతిదినము దానిని సూత్రసహరుప నేను చేయు యత్నము లసాతిములు. రోజున కొక క్రొత్తచీర తుప్పను. దెప్పనికన్న ఎక్కువగా చూచు చుంటిని. మా దేవునకు బూజుపట్టినగూడు. మా ఆవిడకు శృంగారంపబడిన పడకగది. మాదేవునకు రాగిభరిణి మా ఆవి డకు పనికిలిమూచము. మాదేవునిపై బియ్యపుగింజలు. మా ఆవిడశిరముపై మల్లెపూవులు. మాదేవునకు చక్కతో అరగ దీసిన గంధం. మా ఆవిడకు అత్తరు— పన్నీరు మొదలగు పరి మళద్రవ్యములు. మాదేవునకు పులగం చెయ్యిచూపుట

మా ఆవిడకు సూర్యోదయమునకు వేపుడుకూరలు ఫలకం
 రాలతో ఉడరపూజ నాకొకపూట అన్నములేకపోయినా
 మాయావిడ మూడుపూటలు భుజించినదా లేదాయని విమ
 ర్శించుచుంటిని. ఈవిధముగ నెంత నెత్తినబెట్టుకొనినా లాభ
 మేమి? లంకణములు నావి, భోగమంతయు దానిది. శ్రమ
 యంతయునాది ధనముదానిది. ఆవిడచేసికొనే శృంగారమంత
 యు వీధిలోనివారు చూచుటయేగాని నాకండ్ల పడకూడదు.
 ఈవిధముగనున్నది దీనిసంగతి. నాసుఖమంతయు నామొద
 టి భార్యతోనే పోయినది. ఆ భార్యారత్నము చనిపోయినది
 ఈపత్నీ పిశాచము వెంటబడినది. ఇప్పుడు తలుపులు బిగించు
 కున్నది. నేనుపిలవాలి. ఆవిడెరావాలి. దానిపరువునకు నేను
 ఏమేవు అనిపిలిస్తే తప్పు. అందువలన గౌరవగా పిలవవల
 యును. ప్రియురాలా! తలుపుతీయ్యి. ఉహూ జవాబులేకు.
 ఇంక నెట్లాపిలవవలయును? ఇప్పుడు చాలమంది భార్యలకు
 దల్లిదండ్రులు పెట్టినపేరు బాగుండక క్రొత్తబేర్లుపెట్టి యధ
 కారులకడ స్థిరపరచుకొనుచున్నారు. మా ఆవిడేపేరు రుక్మిణి.
 నాకు బాగుండక ఎలుగుబాటి, అనిపెట్టుకున్నాను. అక్కడి
 కిని కోపించి తిట్టనేమోయని రక్తాక్షి! అని పిలుస్తాను.
 రక్తాక్షి! ఓ అండమయిన గుడ్లగూబా! తలుపు తీయ్యి.

(లోపల రక్తాక్షి)

రక్తా: ఓ పండ్లాడిపోయిన పండుకోతీ! వస్తున్నా?

(గుభాలున తలుపుదీయ శర్మ తృల్లిపడి మూచునకు గూల
 బడును.)

శర్మ: (తనలో) వచ్చింది అమ్మవారు ఇక జాతర పట్టిస్తుంది.

రక్తా: ఏమిటా బోగమాట. నడివీధిలో తెయితక్కలు శృంగారాలు

అఘోరిచకపోతే లోపలకొచ్చి యేడవగాను.

శర్మ: నన్ను చూస్తేనే నీవు అగ్గిలేకుండా మండిపోతూంటే నా గోల వీధిగాక మరెక్కడ? నా తెయితక్కలకేమిగాని నీ పాట బాగుగానున్నది? ఏమిగాత్రం? ఎంత శ్రుతిపకవ్వం! ఏమి లయ? ఇంక నీవు నేను కలిసిపాడితే వీణ ఫిడేలు కలసినట్లు కాదు కాదు గాడిద ఓండ్రపెద్దూగాటే కుక్కలు మొటిగినట్లుంటుంది మనకు యోగ్యతా పత్రికల నిచ్చినారు. సరే ఆ విషయ మట్లుగి యీ మూట లింట్లో పెట్టెదవా?

రక్తా: ఈ ముప్పిమూటలను మోయించుటకేనా? నన్నుకట్టుకొనినది.

శర్మ: ముప్పిమూటలని తిరస్కరించుచున్నావు. ఈమూటలే మన కన్నము పెట్టుచున్నది. లేకున్న లంకణాలే.

రక్తా: లంకణాలగతి నీకేగాని నాకుగాను. నాపుట్టినింటిలో నాకు కావలసినంత డబ్బున్నది.

శర్మ: ఆడబ్బంతయు నీ ముప్పిమూటలవలన వచ్చినదే.

రక్తా: ఆడబ్బునుజూపించి నాతండ్రిని మురిపించితివి. ఆడబ్బునుజూచి మాతండ్రి నిన్ను నాకంటగట్టి నన్నీగతికి బెచ్చినాడు. ఓ దేవుడా? నాకీపీడ యెప్పుడు విరుగడగునో? ముత్యాలమ్మ తల్లీ! నీకు మూడుకొబ్బరికాయలు కొట్టాను.

శర్మ: చివరకు నేను బ్రతుకుటకూడ నీ కిష్టములేనట్లున్నదే.

రక్తా: కాదు. ఈముగ్గుబట్టల తెల్లగడ్డము, ముడుతలుపడిన ముఖము పొడుముకంపు ముక్కు, చీకెరికళ్లు, చొల్లనోరు, నీవు నా పాల యమదూతవలె దాపరించి నా యవ్వనమంతనేలపాలు జేసి స్థిరోభవయని కూర్చుండుము. ఎప్పుడో యొకప్పుడు గుండె బ్రద్దలై నాతల్లికడుపు కాల్చుకొని నేనే పోయెదను. ఇదివర కొకదానిని మ్రింగితివిగదా! నన్ను గూడా మ్రింగినచో నీ పొత్త రకు స్వయంసాకమూటలకు నీ పిండప్రదానాలకాశించి

వేరొక దివ్యసుందరి నిన్ను కట్టుకొని నీమొగమునకు అయిదు వత్తులహారతి కుంపటిలో నెత్తును.

శర్మ: ఓసి నీదండకము మండిపోను. నన్నట్లా వర్ణించితివిగాని నీ వెటులుంటివో చెప్పదునా? వేలకువేలు గుమ్మరించి నీ వేమో యాదరించెదవని నిన్ను కట్టుకొంటే ఆఖరికి ఈ పొగ చూరినకళ్లు, ఈమాసినచీర, చిరుగులరవిక, ఈబోసిముక్కు. ఈ బూడిదమొగము, ఆకాశమునుజూచే తలకట్టు, చేతిలో చీపురుకట్ట నీవు భూతకిబామ్మవలె, గణాచారివలె, అవతరించిన మృత్యుదేవతవలె తయారైనావు. నాది ముగ్గుబుట్ట తలయా! నెరసిన గడ్డమా? అదికాదు తెలివితక్కువ దద్దమ్మా! చెప్పెదను వినుము.

గీ॥ కలికి నాముఖ చంద్రమండలపుకాంతి

శకలములుగాని పలిత కేశములు గావు.

రక్తా: నీ కవిత్వము మండిపోను. నీ వర్ణన కాలిపోను. నెరసిన వెండ్రులు కావట ముఖచంద్రుని కాంతిశకలములట. దానికి ప్రత్యుత్తరమును వినుము.

గీ॥ కనుకనే నాధ! నా నేత్ర కమలయుగము

మూతపడె నీకు ముఖ శశికాంతి వలన

తెలిసినదా?

శర్మ: ఇంతకును మూటలింటిలో బెల్లెదవాలేదా?

రక్తా: ఎన్నినూరులు చెప్పవలయును? పెట్టుకొనుము. మానుకొనుము. నేను నీ దాసినిగాను.

(సాధూజీ శిష్యునితో ప్రవేశము)

(అనుబంధము 5)

సాధూ: తల్లీ! పొరబడుచుంటివి. కులస్త్రీ యెల్లప్పుడును గృహకృత్య ములయందు దాసియే. “కార్యేషుదాసీ” అను నార్యోక్తిని వినలేదా?

శర్మ : ఓహో! మహానుభావా! పరమభక్తాగ్రగణ్యులగు మీకు వాదనము.

సాధూ : కృష్ణార్పణము.

రక్తా : ఈ గోచీసాతరాయుడెవరు? ఈ బడుగునకు ఆ జోగికి సరి పోయినది. (శర్మ చేయిపుచ్చుకొని) లోపలికి వస్తావా? లేదా

సాధూ : జననీ! శ్రమపడి వచ్చిన భర్తపై నాగ్రహింపకుము ఆయన సౌఖ్యమే. నీ సౌఖ్యము. ఆయనను సంతసింప జేయుటయే నీకు పరమార్థము. ఆశ్రమములలో గృహస్థాశ్రమమే మోక్షదాయకము. ఆయాశ్రమ నౌకను నడపించుట కిల్లా లేకర్హధారిణి. దైవస్వరూపుడైన భర్తను ధిక్కరించి సంసారము నారడిబెట్టి సాధ్వీధర్మమును సముద్రము పాలుజేయుట నీయట్టి కులవధూమణికి తగదని యెఱుగవా?

రక్తా : ఓరీ! బిచ్చపుజోగీ! నిన్నీ ధర్మోపన్యాస మెవరీయమనిరి? కూటికివచ్చి పాలు గోరినట్లు ముష్టికివచ్చి ముంగిలి చక్కబెట్టినట్లు బిచ్చానికి వచ్చినవాడవు చచ్చినట్లు పడియుండి నీ పని చూచుకొనుము.

శర్మ : ఒసేవు. ఆ మహానుభావుని దూషించితివేని కండ్లు పోవును.

రక్తా : చాలు. ఛీ అంటే సిగ్గులేదా? బైరాగీ! నీవు పోతావాపోవా

సాధూ: ఒక చోటనిలువను. ఒకరు పొమ్మన్న పోను. నామాటలో తప్పులేదు. వృద్ధుడైన భర్త నాదరింపు మనుట దోసమా?

రక్తా : నా మగనిని కొట్టెదను. తిట్టెదను. చావగొట్టి జావగాచి పోసెదను. నీ వెవడవు. నీవు మర్యాదగా బోవువాడవు కావు

. నీకు తగిన ప్రాయశ్చిత్తము జేసెద నుండుము. (లోనికేగును)
 శిష్యు: గురూజీ! మనమిచ్చట నుండరాదు. రండుపోవుదము.

సాధూ: నాయనా! దూషణ భూషణ తిరస్కారములు శరీరమునకు
 గాని తదంతర్భూతుడగు నాత్మకు లేవు. అహంకార మమ
 కారములతో గూడుకొనిన ఈ నేను నాదియను భావమం
 తయు అవివేకము.

రక్తా: (వేడనీళ్ళ చెంబుతో) ఇదిగో చూచితివా? మూట్లకపోమ్ము
 లేకున్న వీనిని నీమొగమున జల్లెదను. జాగ్రత్త.

సాధూ: తల్లిచే శిక్షింపబడుట తనయునకు ధర్మమే. కాని నీభర్తను
 హింసింపకుము. ఇది నా ప్రార్థనము.

రక్తా: (సాధూజీపైచల్లి) నిర్భాగ్యుడా! అయినదాశాస్తి! ఇకపోమ్ము
 (శర్మనులాగుకొని తలుపులు వేసుకొని పోవును.)

సాధూ: గోపాలకృష్ణ ప్రభూ! అంతయు నీవిలాసము.

శిష్యు: గురూజీ! నేను చెప్పలేదా?

సాధూ: నాయనా! అవశ్య మనుభోక్తవ్యం అన్నారు. రమ్మ
 వీరమదేవుని యింటకేగి మీరాబాయిని చూచివత్తము

=చతుర్థ రంగము=

(మీరాబాయి విచారముతో కూర్చుండియుండును.)

(అనుబంధము 7)

మీరా: హా! చర్భరము దుర్భరము. శ్రీకృష్ణవిగ్రహ విక్లేషము
నాహృదయమును దుస్సహదుఃఖమున ముంచుచున్నది.
గోపాలబాలా! గుణశీలా!

నీ! నీ వియోగమునకు నిముస మోర్చగలేని

గొల్లలవైజాపు గురుతర కృప

నీ కరగ్రహణంబునే కోరియున్న గో

పీకల జూచిన కృపావీక్షణంబు

నీ సుందరముగాంచి నిలుపరాని విరాళి

సోలిన కుబ్జను జూచు చూపు

సీ పాదసేవచే నెగడిన యా యుద్ధవా

దులగన్న మహాదరంబు

నేడు నాకైకి బంపవే నీలవర్ణ

నీ వియోగదుఃఖమును భావమందు

నే నిలుపజాలకుంటిని దీనురాల

నీకు దాసురాలను నేను గోకులేశ.

(నీరమదేవు ప్రవేశము)

నీర: ఆమ్మాయి! మీరా! ఈ విధముగ పగలనక రాత్రియనక
దుఃఖించుచుండుట తగునా? ఇంతవెర్రి పనికిరాదు. సాటివా
రందరు నిన్ను బిచ్చిదానిగ దలంచుచున్నారు. నీవ పట్టె

డన్నంబుతిని యెన్నిదినములైఁది?

మీరా: బాబూగారూ! ఏమిచేయుదును? ఆ మహాత్మునకు నాపై దయకలుగలేదు. ఎంత ప్రార్థించినను నాకా గోపాల మూర్తి నొసంగలేదు. నా చిత్తనూవిగ్రహమును వదలి యన్యమును గోరుటలేదు. నిద్రరాదు. ఆహారము రుచింపదు. నిశలన్నియు గాఢాంధకార పూరితములై కస్పట్టించున్నవి. ఆ కృష్ణవిగ్రహము నాకు జేరవలయును నా కానందము కలుగవలయును. అంతవరకీ యవస్థ లేప్పదు.

(సాధూజీ శిష్యునితో చాటున నిలువబడి యుండును)

సాధూ: (శిష్యునితో జనాంతికము) వత్సా! ఈమెయొక్క నిశ్చల భక్తిని చూచితివా? ఇట్టి యనన్యభక్తురాలి కీమరాని పదార్థమున్నదా? ఇకను వినుము.

మీరా: నందకుమారా! నా నిశ్చయము నాలకించు చుండుము.

॥ నీదగు మంగళాకృతిని నే గనులారగ జూచి ప్రీతిమై నామ కరారవిందముల నందకుమారి నినున్ స్పృశించి సమ్మోదము నందకే నుఖసమూహములన్ బడయంగజాలన న్నాదరబుద్ధి జూచుచు బ్రసన్నుడవై దరిజేర్చి ప్రోవుమా?

నీ దివ్యమంగళ విగ్రహము నాకు లభించువరకు మజ్జన భోజన శయనాదుల బరిత్యజింతును సుమా! ఇది నా నిశ్చయము.

(సాధూజీ శిష్యునితో ప్రవేశించును)

సాధూ: కుమారీ! అట్టి దృఢనిశ్చయము నీ కుండిన యెడల పరాత్పరుని యనుగ్రహ మేల లభింపదు? అట్లు లభింపకున్న భగవంతుడు భక్తపరాధీనుడను నార్యోక్తి లిత్తయెపోదా?

మీరా: మహాత్మా! వందనములు దయచేయుడు.

మీరా: గురూజీ! వచ్చితిరా? ఈ దీనురాలిని గనికరింప వచ్చితిరా?
 ఏడీ! నా గోపాలబాలుడు! నా శ్యామసుందరుడు! నా
 రాధానాథుడెచ్చట? చూపింపగా?

సాధూ: కుమారీ! ఆ దేవుడు నెచ్చటనో యున్నాడని తలంచుచు
 టివా? వెరితల్లీ!

గీ॥ విమలమై స్ఫటికోపమానమగు నీదు:

మృదుల హృదయఫలకమందు సదయుడైన

గోపికానాథుడు. యశోద కూర్మిసుతుడు

వెలుగుచున్నాడటంచును తెలియలేవె.

నీ హృదయ నివాసుడైన భగవంతుని వదలి యీ విగ్రహరూ
 పుని గోరెడవేల?

మీరా: స్వామీ! సర్వజ్ఞులైన మీవంటి మహానుభావులే యీ
 దేవదేవుని విగ్రహరూపమున నర్చించుచుండ నావంటి జ్ఞాన
 హీనల లెక్కయేల? చక్షురింద్రియ దృశ్యమానమగు పదా
 ర్థమేగదా మానసిక లక్ష్యమునకు బాత్రమగుట. దైవమిచ్చిన
 నేత్రములతో వాని ముగళాకారమును చూడవలదా?
 నిరుణోపాసనకు సగుణస్వరూప బాహ్యభ్యంతరా రాధనమే
 ప్రధాన సాధనముగదా! అట్టి ప్రత్యక్ష భగత్సేవనుండి
 నన్నేల వంచించెరు? నాకా గోపాలమూర్తి నొసగుడు.
 పూజించెదను. భజించెదను. గుణంబులను గీర్తించెను. శరీర
 మాతనికైంకర్యమున కర్పించెదను.

సాధూ:

మ॥ నలతా! నీ మదినిశ్చయం బెరిగితిన్ నీ భక్తి భావంబునున్
 కల రూపంబును గాంచినాడ గొనుమీ కళ్యాణగోపాలునిన్

లలితానంద రసప్రపూరిత మహాలంకార గానంబులన్
కలికీ తన్నుము గోపబాలకుని నీ కాంక్ష త్వేస నీరగన్.

కుమారీ! ఇదే గోపాలవిగ్రహమును గానుము. నీ యభీష్టము
నెరవేరినది. ఈ విగ్రహము నీ యధీనమగుట శ్రీకృష్ణుని
కల్పము. నిన్నురేయి నాకు స్వప్నసాక్షాత్కార మొసంగి
నా కాళ్ళ యొసంగినాడు. బిడ్డా! ఇంక నేను పోయెదను.

మీరా: ధన్యురాలను. ధన్యురాలను.

మ॥ భళిరే! కంటిని గోపికాజన మనోభావార్థ సంధాయకున్
కలితోరస్థల రాజితాతి సిత ముక్తా హారుని స్మీరమా
లలనామానస పద్మబంభరుని కళ్యాణస్వరూపున్ హరి
స్కలధౌతాంబర ధారుని న్వరదుని స్మీనారాయణున్
గాంచితిన్.

మహాత్మా! మీయుపకృతి కనంత నమస్కృతులు తప్పవేరేమి
యు సమర్పింపజాలను.

(నమస్కరించును)

సాధూ: కృష్ణానుగ్రహ ప్రాప్తిరస్తు. కుమారీ! మేము పోయెదము.

(అనుబంధము 8)

(నిష్క్రమించును)

భక్త మీరాబాయి



ద్వితీయాంకము

=ప్రథమ రంగము=

వీరమదేవు యింటి క చేరినావడి.

(వీరమదేవు- యజ్ఞేశ్వరశర్మ కూర్చుండి యుండును.)

వీర: శర్మగారూ! మా మీరాబాయికి శ్రీకృష్ణభక్తి యధికమగు చున్నకొలది పిచ్చియెత్తునేమో యని భయముగానున్నది. దినమునకు పెక్కుగేయముల బాడుచుండును. అన్నియు భక్తిరసపూరితములు. ఇదిట్లుండ వివాహ యుక్తవయస్సు వచ్చినది. ఇట్టి రత్నమును జేపట్టగల ధన్యు డెవడో?

శర్మ: ప్రయత్నించిన దెలియునుగాని కూర్చుండియోజించిన నేమి లాభము?

వీర: శర్మగారూ! అట్లయిన నాకార్యభార మంతయు మీశీరమున నుంచితిని. మా మీరాబాయికి దగినవరుని రాజపుత్రస్థాన మంతయు వెదకి స్థిరపరచుడు. మార్గవ్యయమంతయు నేనొసంగెదను. ఈకార్యమును సక్రమముగ నిర్వహింపుడు.

శర్మ: చాలా సంతోషము. నేను షోడశకర్మాధికారి నే గాని వివాహములు చేయించుటయన నాకు మిక్కిలి సంతోషము.

మీరు చెప్పినట్లు వెళ్ళివచ్చెదను. పెండ్లికుమార్తె రూపురేఖ
విలాసముల నడిగిన సేమని చెప్పవలయును?

వీర: ఆమె ప్రతిబింబమును గొనిపోండు. యోగ్యుడైన వరుని వెదకి
కొని రావలయును. పిదప మీకష్టమునకు దగిన ప్రతిఫలము
నొసంగెదను.

శర్మ: తప్పక వెళ్ళెదను.

వీర: శుభముహూర్తమును నిర్ణయింపుడు.

శర్మ: ఒక్కనిముసములో నిశ్చయించెద. అమ్మాయి జాతకముదా?

వీర: ఆఃపిల్లలకు జాతకములుంచరు.

శర్మ: నామనక్షత్రమునుబట్టి చెప్పెదను. (మునునకువచ్చి) మా.
మీ. మూ. మే. మఖ మఖానక్షత్రము రెండవపాదము.
అయితే సింహరాసి కావచ్చును. గణము రాక్షసగణము.
రాశిబలమునుబట్టి అత్తవారిటిజనముతో నైక్యముకుదరదు.
సింహము మృగరాజు బంధనమునకు లోబడదు. ఫలితము
లనుకూలములుగా లేవు. అయినను దివ్యముగా ఉన్నదని
చెప్పవలయును. లేకపోతే వచ్చేఫలితము తిరిగిపోవును. ఇదే
ముహూర్తములు పెట్టు జ్యోతిష్కుల చమత్కారము. వాళ్లు
తలచుకొనిన పుస్త్రాంశుదినముల పుష్కరము పాతికదినము
లవరకు నిలువబడును. సమయమువచ్చినచో మూలనున్న
గ్రహములను ముందునకీడ్చి ముహూర్తం పెట్టెదరు. చివ
రకు ఫలితము తలక్రిందైనచో దగ్గరకు వెళ్ళి ఇదేమయ్యా?
సిద్ధాంతిగారూ! నీముహూర్తము నిప్పులోబడినట్లే యున్నది.
వ్యవహారము వెల్లకిలబడినదేమని యడుగగా నీయద్రష్టము
నకు సేనుకర్తనా? అని పలుకునుసరియె. ఏదియో యొక
విధముగ నతుకుపెట్టి పనిజరుపవలయును. వీరమదేవు! వచ్చే

బహుళవకాదశి మంగళవారం నాడు శుభముహూర్తం
తానాచంద్ర బలములు సరిపోవచ్చును. మిగతలక్షణములు
సరిగాడన్నాయి.

వీర: ఇదిగో మీకు ప్రమాణమునకు తగు ధనము గైకొనుండు. నేను
అనుజ్ఞ దీసికొనెదను. సమస్కారము.

శర్మ: శుభమస్తు (వీరమదేవువెళ్లను.) మాదేశములోని వారంతా
గంగిగోవులవంటివారు. బహుళ ఏకాదశినాడు చంద్రబలం
ఎట్లు సరిపోగలదు! ఏదియో యొకరీతిగ గొన్నిదినములు
గృహత్యాగము జేసినయెడల నాకుగల భార్యాపీడ కొంత
కాలము తగ్గునని యట్లేర్పాటు జేసితిని. ఈగోలంతా నా
కెందులకు? మేషము మేకలలోను వృషభము ఎద్దులలోను
జేరితే నాకేమి? మినుము తటాకములో జేరితే నాకేమి?
వృశ్చికము పిడకలతట్టలలో జేరితే చింతయేమి? మా సిద్ధాంత
ప్రకారము శులారాశి మాహుకారునగ్గిర శాశ్వతముగా
సిరోభవముని వ్రేలాడుచు తప్పడు తూనికలు తూయు
చుండును. దీనివలన రెండు లాభాలు. ఒకటి ముందేచెప్పితిని.
రెండవది వీరమదేవు కోర్కెదీర్చుట. అదృష్టవశమున మీరా
బాయమ్మకు మంచి మగడుదొరికెనా? ఇంక చెప్పవలసిన
దేమున్నది. రొట్టె నేతిలోబడినదన్నమాటే.

(నిష్క్రమణము)

=ద్వితీయ రంగము=

శర్మ గృహము

(రక్తాక్షి బియ్యము చెరుగుచుండును.)

రక్తా: మా ముసలాయన రాలేదు. పోనిమ్ము కొంతసేపు పోరులే కుండా కూర్చుండవచ్చును. కొంప వదలుటయన ముసల వానికి బ్రాణములు పోయినట్లుండును. ఎప్పుడోవచ్చిపడును. ఇంతకు నాపూజ యీరీతిగ పరిణమించింది.

(శర్మ ప్రవేశించును.)

శర్మ: ఏమే! అట్లాకూర్చుంటివి? ఏదోచింత బయలుదేరింది.

రక్తా: కొత్త చింతకాదు. సాతచింతే.

క: వగలాడికి ముసలాతడు

మగడైతే దానిచింత మరి యింతింతా

అన్నట్లు ఈచింత వదలేదీకాదు.

శర్మ: చింతపడకు. కొన్నిదినావరకు నీకీపోరుండదులే. నీఇష్టమే యిష్టము. స్వేచ్ఛ.

రక్తా: అమ్మయ్యా! బ్రతికితిని. ఎంత సంతోషవార! నూకాలమ్మకు తిట్టెడు నూనెవకోడిలు కొబ్బరిచిప్ప బెల్లము నైవేద్యము పెట్టెదను. ఎక్కడికి ప్రయాణము? ఎప్పుడు?

శర్మ: రేపే! జాగీర్దారు వీరమదేవు సోదరునికూతురు మీరాబాయికి వరుని వెదకి రావలయును.

రక్తా: కృష్ణా! కృష్ణా! అంటూ గంతులు లేయుచుండేనే! ఆమెయా? ఆవెరిబాగులదాని నెవరు చేసుకొంటారు? పిచ్చిదానితో కాపురం రొమ్ముమీద కుంపటి. శబాసు.

శర్మ: నీవంటి శెల్వి తేటలగల యిల్లాలికామె వెద్రదికాక మరియెట్టి దగును. నీ అదృష్టం నీకీర్తి సీసామర్థ్యం అందరికివచ్చునా? నన్ను సుఖపెట్టుటకై నా అదృష్టముకొలది దొరకితివి. నీ మాటి భార్య, నావంటి మగడు ఇదివరలోలేరు. ఇక బుట్టరు. పుట్టినను బ్రతుకరు. “నభూతో నభవిష్యతి” సరియే. ఇంతకు ను నా ప్రయాణమునకు గావలసినవి సిద్ధము చేయుదువా?

రక్తా: తప్పతుందా మరి? గుర్రము గ్రుడ్డిదైనను దాణాకు తక్కువ లేదన్నట్లు యెంత మునుసలియైనను మగడవైతివి. కడవంత గుమ్మడికాయైనను కత్తిపీటకు లోకువయన్నట్లు నీ యధికారానికి నేను లోకువయే. వీధిలో అధికారమునీది. ఇంటిలో అధికారము నాది. పదిమందిలో శౌరవము నీకు. ఇంటిలో ముందు శౌరవమునాకు. పెండ్లిమంత్రాలలో తద్దినపు మంత్రాలు యేకరువు పెట్టితినా? చీవాట్లు నీకు, నీకు అరవచాకిరీ చేయకపోతే యిరుగు పొరుగు వారిచే చివాట్లు నాకు. తప్పతుందిమరి! పంపుతాను. వీపుమీద జీనుబిగించి సంతకు సరకువేసి పంపే బక్క గుర్రమును తయారుజేసి పంపునట్లు పంపెదను. ఇదిగో ఇంత కష్టపాప చుటినిగదా! వెళ్ళినపని బాగుజేసుకొనివచ్చి యిచ్చిన బహుమతి నాచేత బెట్టకపోతివా! అప్పుడున్నది నీకును నాకును చీపురుకట్ట సరసం.

(వెళ్లును)

శర్మ: ఇదిగో! యీ రీతిగానున్నది వరుస. కనుకనే “త్యజంతి భార్యాం దశపుత్రమాతరం” అన్నారు పెద్దలు. కాని నేనే వదలజాలకున్నాను. పనికి మాలిన బాదము. ఇటువంటి దానితో సంసారము కన్న సన్యాసముమేలు. వెళ్ళి వ్యవహారము పూర్తియైనతరువాత దీనిసంగతి యేమో కను

గొనెదను. తిన్నగానుండునో లేక నేను సన్యాసము పుచ్చుకొనవలయునో నిశ్చయించెదను. ఒక్కటే తెంపు. సిగ్గువదిలితే జందెపు పోగునానికి తిండికి లోటులేదు. ఇట్లాంటి గడుసు పెండ్లాము పగవానికై వలదు. అదుగో అడుగులచప్పుడు. నా మాటను విన్నదా? మూట గుభాలున నా నెత్తిని బడిన దన్నమాటే! కపాలమోక్షం.

రక్తా: (ప్రవేశించి) (పాట)

మగడా! నా మగడా! పిరికిమగడా! యిటురావోయి.

(ఇర్వీరు నిష్క్రమింతురు)

=తృతీయ రంగము=

(చిత్తూరు యువరాజు భోజకుమారుని గది. భోజకుమారుడు ఆలోచించుచు గూర్చుండును. మంత్రి ప్రక్కగ నొకపీఠముపై యాసీనుడై యుండును.)

భోజ: సచివోత్తమా! ఆపుష్పవైన నీ కడ దాచనేల. ఇటువినుము. పెక్కుమంది జ్యోతిష్కులు వచించిన సిద్ధాంతము ననుసరించి నా హృదయము పెండ్లికంగీకరింపకున్నది. మరియు నాజాత కము బరిశీలించిన వారెల్లరు నన్నుజూచి మీకు ప్రథమ కళత్రమువలన సుఖములేదని వచించియున్నారు. ఇక నెందులకీ ప్రయత్నము?

మంత్రి: జ్యోతిష్కుల వాక్యములు కేవలము సమ్మదగినవి కావు. అవస్థరమును బట్టి పల్కుచుండురు.

భోజ: నమ్మకపోవుటకు హేతువు కానరాదు. అవసరము ననుసరించి
యనుగ్రహము గోరి పలుకువారు మేలు వచింతురు కాని
కీడును వచింపరు.

మృత్రి: మహారాజకుమారా! విధి నిర్ణతమెట్లున్న నట్లు జరుగును.
దైవానుగ్రహ ముండవలయుగాని తుదకంతయు జయముగ నే
బరిణమించును. కావున ప్రయత్నమును విరమింప వలదు.

(రాజభటుడు ప్రవేశించును.)

రా.భ: జయము. కుమారప్రభువుగారికి.

మృత్రి: చూచితిరా! ఇదియొక శుభశకునము.

రా.భ: పరదేశీయుడైన బ్రాహ్మణుడొకడు తమ దర్శనమును గోరు
చున్నాడు.

భోజ: లోనికి బంపుము.

(యజ్ఞేశ్వరశర్మ ప్రవేశము)

శర్మ: (అనుబంధము 9)

భోజ: ఎంతచక్కని గేయము? మిగుల భక్తిరస ప్రబోధముగా
నున్నది. భూసురోత్తమా! నమస్కృతులు. ఆ పీఠమున గూ
ర్చుండుము.

శర్మ: శుభమస్తు. కళ్యాణప్రాప్తిరస్తు.

మృత్రి: అయ్యా! తమ నివాస మెచ్చట? మీరు వచ్చిన పనియేమి?

శర్మ: నా నివాసస్థానము మారువారు రాజ్యమునకు లోబడిన
మేర్తాయను సామంతరాజ్యము. ఒక శుభకార్య సందర్భ
మున దేశాటన మొనర్చుచు నిటువచ్చితిని.

భోజ: తామింతకుముందు పాడినగీతము భక్తిరసపూరితమై మనో
హరమై యున్నది. దానిని రచించిన వారెవ్వరు?

శర్మ: ఒక భక్తురాలు.

భోజ: ఎవ్వరా భక్తురాలు?

శర్మ: మేర్తాకు సామంత ప్రభువైన వీరమదేవు పాత్రీయు జాగీరు రత్నసింహుని పుత్రీయునగు మీరాబాయి.

భోజ: ఆమె యనన్యభక్తి నా గీతమే చాటుచున్నది.

శర్మ: భక్తికిమించిన కవనము. కవనమునకు మించిన రూపసంపద. రూపసంపత్తునకు మించిన సద్గుణములు. ఆ కన్యకామణి కమూల్యములైన సంగలు.

మంత్రి: అట్టి విఖ్యాత పవిత్ర చరిత్రయొసె భక్తురాలిని జూడ సాధ్యమా?

భోజ: అసాధ్యము. క్షత్రియాంగనకాదా?

శర్మ: తమకట్టి సుశయమక్కరలేదు. కుమారప్రభువుగా రామె ప్రతిబింబమును జూడవచ్చును.

(చిత్రపటమును చేతికిచ్చును.)

భోజ: ఆహా! ఏమి యీ రాజకన్యకామణి యొక్క సురూప సంపద!

మఃభళిరే చంద్రునిబోలు నెమ్మొగము శోభాయుక్తము త్రేత్రము
 క్షీలపుష్పంబునుబోలు నాసిక మహాతేజోమయంబైనయీ
 లలనారూపవిలాస వైభవ కళాలావణ్య తారుణ్యమీ
 యిలలో సన్నతిపాత్రమై విమలమై యింపారగా నొప్పెడిన్.

“యత్రాకృతి స్తత్ర గుణాభవంతి” అన్నట్లే కన్యక సుగుణరాశి
 యై యుండనోపు. ఆర్యా! మీరీ పటము నేటికిగొని బయ
 లు దేరితిరి?

శర్మ: కుమార మహారాజా! ఈకన్యకకు వరాస్వేషణమునకై పెద్ద
 తండ్రిగారగు వీరమదేవుచే నియమితుడనై తిరుగుచుంటిని.

మంత్రి: (తనలో) ఈమె కన్యకయా! ఈకుమారీమణి చిత్తూరి రాజు వాశపు కోడలైనచో!

భోజ: (పటమునుజూచి) ప్రశాంతమైన యీముఖమండలమున గల ధ్యానదృష్టి యొక గంభీరము. భక్తవేష మనిన నిట్లుగదా యుండవలయును!

ఉ॥ తంబురనొక్కచేత చిరుతల్లొని వేరొకచేత తాళ శబ్దంబుల గొల్పి తంత్రుల ముద్రాబున హొటుచు కన్ను లంతరి తుంబునుజూడ కృష్ణపద సారసము ల్మది నిల్పి పాడు నీ యంబుజనేత్ర రూపమహాహా హృదయంబునభక్తి గొల్పెడిన్.

మంత్రి: ప్రభూ! ఈకన్యక మీవారు సామ్రాజ్యమునకు యువరాజ్యి కాదగునని తోచుచున్నది.

భోజ: సచివాగ్రణి! ఒక్కమారీ ప్రతిబింబమును నిదానించి చూడుము. ఈమె ప్రణయస్వరూపిణియో లేక భక్తిస్వరూపిణియో భోధపడగలదు.

సీ॥ తంబురపైగల తనత్రీగణముపై
 పల్లవాంగుళులు శబ్దములుగొలుప
 తాళసప్తకములు ధ్వనులు తెల్పెడుగతి
 కరమున జిరుతలు మెరయుచుండ
 కృష్ణనామమును లెక్కించుటకో యన
 గళమున తులసిపేరులు చెలంగ
 శ్రీకృష్ణతాండవ చిత్రంపు గతి తెల్పు
 పాదవిన్యాసము ల్బలసియుండ

గీ॥ శ్యామసుందర దివ్య పాదారవింద
 సంతత స్మరణానంద సక్తచిత్త

యైన యీ భక్త నారీముఖాబ్జమందు
ప్రేమకింతైన తాను లభింపగలదె?

ఈమెను బెండ్లి యాచటవలన నాకును నీమెకును గూడ సుఖము లభింపదని నా నూతరాత్మ వచింపు చున్నది. కావున నొక కన్యకామణి జీవితమును నుఖభాజన మొనర్చుట మనకు దగను.

మృత్రి : ఈమె చిత్తూరు రాజవంశమునకు గోడలైనచో రాజవంశమేగాక సామ్రాజ్యమంతయు దరింప గలదని నా యూహ.

భోజు : కానిమ్ము. నీ కెట్లు యుక్తమని తోచిన నట్లొనర్చుము. భావి బలవత్తరము గదా! కానున్నది కాక మానను.

మృత్రి : భూసురోత్తమా! మీవెంట మా పురోహితుని బంపెదము. ఈమెను చిత్తూరు యువరాజునకు దేవేరిగాజేయ బ్రయత్నింపుడు.

శర్మ : ఇంత కన్న భాగ్యమున్నవా? వీరమదేవు యిందులకెట్టి చుభ్యంతరమును వచింపడు.

(చైత్రపడును)

=చతుర్థ రంగము=

మీరాబాయి పూజా గృహము

(అనుబంధము 10)

మీరా : కృష్ణా! శ్యామసుందరా! లెమ్ము. మేల్కొనుము. నిద్దుర బద్ధకముచే సహస్ర పత్ర శ్వేతకమలమును మరపించు నీ

మోముదమ్మి యెంత వాడియున్నది? సుకుమారా! కన్నులు తెరువుము. అనంతకోటి బ్రహ్మాండములు గర్భమునగల నీవు నిశ్చయముగ నిద్రించితివా? సృష్టి యుతయు శూన్యముగోపబాలా!

సీ || ఖలజన హృదయబంధకారం బడంగెను

ఫాలాక్షునత నీవు మేలు కొనవె

జ్ఞానస్వరూప భాస్కరు డుదయించెను

నీలమేఘశ్యామ మేలుకొనవె

జాగ్రత్ప్రబోధనా చరణాయుధ ధ్వజుల్

మేదిని జెలరేగె మేలుకొనవె

భవలూపటుల ముఖభావంబువలె బిశెల్

వెలతెలమనె కనుల్విప్పి కనవె

బాల గోపాల బాలక మేలుకొనవె

కాలసంహార సర్నుత మేలుకొనవె

ప్రాలుమాలిక విడనాడి మేలుకొనవె

జాలమేటికి శ్రీ కృష్ణ మేలుకొనవె

కృష్ణయ్యా! ఒక మారు లేచి చూడుము. చతుర్దశ భువనస్థిత చరాచర చైతన్య కరమగు నీ మందస్మిత వదనార విందమును జూపుము. ఓసో! లేచితివా? రమ్ము. ఆకొంటివి కాబోలు. పాలు ద్రావుము. (పాలగిన్నె ముందుంచి) ఇల్లనయ్యా! త్రావుము. అయ్యో! త్రాగవేమి? రుచ్యములు కావా? కోపమా? పరమయోగీంద్ర పావనప్రశాంత దహరాకాశ విహారివగు బ్రహ్మరుద్రేంద్రాది సకలసుర సార్వభౌమ దృగ్మూల్యతీతుడవగు రాధికాకరారవింద సమర్పిత నవస్థిత భక్షకుడవగు నీకు నే నిచ్చుపాలు రుచించునా?

చ॥ అనుదినమున్యశోద హృదయంబున సైపగరాని బ్రేమతో
 కనకపు పల్లెరంబు జగన్నుత క్షీరములుంచి పద్మ లో
 చన మనసార నీ కొసగ స్వాంతము సంతసమంద ద్రాగియుం
 డిన పరమాత్మ వీవెకద నీలశరీర జగన్ననోహరా.

పాలుచల్లారినవి కాబోలు. వేడిపాలు తెచ్చెదనుండుము. (లోపలి
 కేగి వచ్చి కృష్ణునిచూచి) ఇదేమి కృష్ణా! పాలేవి! ఏమి చేసి
 తివి? నల్లదొంగా! కనిపెట్టితిని నేను లేనప్పుడు పాలన్నియు
 ద్రావి యెరుగనట్లుంటివా? మా మలమారి కృష్ణా! నీకలా
 కరించి తూగుటుమ్యలలో బరుండబెట్టెదను. (ఊట్టిలో
 నూచుచు) (అనుబంధము 11)

(వీరమదేవు ప్రవేశించుచు.)

వీర: (చూచి) అమ్మాయి! మీరా!

మీరా: బాబుగారూ!

వీర: కూర్చుండుము. నీతో నొకవిషయము నాలోచింప వచ్చితిని.

మీరా: గోపాలమూర్తి కారగింపువేళ యైనది. పోవుచుంటిని. భోగ
 ము తయారు చేయువలయును. కానిండు. మీరు చెప్పినది
 వినియే పోయెదను.

వీర: అమ్మాయి! నీవు సుప్రాప్తవయస్కువై యుంటివి. అట్టి నిన్ను
 అరుహూపవరుని కిచ్చి వివాహముజేసి తల్లిదండ్రులు లేని
 నిన్ను తినైభవముగ నత్తవారింటి కనుపనెంచితిని. వరాన్వేష
 ణమునకై శర్మగారి సంపితిని. ఇందుగూర్చి నీయభిప్రాయ
 మేమి?

మీరా: నా యభిప్రాయమును వినుండు.

చ॥ పరముడు వేదపూరుషుడు పావను డాత్మమయుండు శ్రీరమా
 వరుడు కృపాసమేతుడును భక్తజనాన్వయ పోషకుండునై

పరగెడి నేమహాత్ముడల పంకజలోచన గివ్యమూర్తికిన్
గిరిధర గోపబాలునకు గృష్ణునకిచ్చితి యీశరీరమున్.

నా సర్వస్వ మా గోపాలమూర్తి కట్టించితిని. మానవులకు
నా హృదయమున దాపులేకు.

వీర: నీ మాటలను వినిన వాగు నిన్ను బిచ్చిదానిగ దిలగుతురు.
విగ్రహము భర్తయగునా? అనుచూపరాజపుత్రుని బెండ్లాడి
దేవసేవ జేయుము.

మీరా: ిచ్చికానిను. వెట్టికానిను. ఇది నా నిశ్చయము. దేవ
తార్థమైన పదార్థమున మానవుల కెట్టిత్తును?

వీర: నీవు చెప్పినది ప్రపంచకాతీతుల విషయము. అది మనకు
ధర్మము కాదు. కులస్త్రీ అగునను రాజపుత్రిక వివాహ
మును మాని స్వేచ్ఛా ప్రవర్తనము గలిగి యుండుట ధర్మ
విరుద్ధము. “నస్త్రీ స్వాతంత్ర్య మర్హతి” అనువాక్యమును
వినవా? పురాణకాలమునాటి సాక్షీ మణులగు క్షత్రియ
కాతల చారిత్రములను గమనింపుము. తమ ప్రభావముచే
త్రిమూర్తులను సైతము వడికింప జేసిరి.

(యజ్ఞశ్వేర శర్మ ప్రవేశించును)

శర్మ: సర్వేషాం సమస్త సన్మంగళాని భవతు.

వీర: శర్మగారూ! రండు. కూర్చుండుము. వెళ్ళినపని ఫలించినదా?

శర్మ: శర్మగారు వెళ్ళుటయు ఫలింపక పోవుటయు నుండునా?
ఇదిగో వరుని ప్రతిబింబము కులశీల నామములు క్రింద లిఖం
పబడి యున్నవి. చదువుకునిమీకు సచ్చిన యెడల “తథాస్తు”
అనండి. నేను “తదేవ లగ్నా” అనియెదను. (చేతికిచ్చును)

వీర: (చూచి) చిత్తూరు రాజపుత్రుడును మహారాజు సంగ్రామసిం
హుని జ్యేష్ఠపుత్రుడును భావి మీవారు సామ్రాజ్యాధిపతి

యునగు భోజకుమారుడా?

శర్మ: ఇంతకన్న మంచిసంబంధము దొరుకదు. వరుడు విద్యాగుణ సంపన్నుడు. కాబోవు మహారాజు.

వీర: అమ్మా! వరుని ప్రతిబింబమును జూడుము.

మీరా: బాబుగాయా! నాకు కావలసిన దొక్క మధురానాధుని యాకారము. ఇతరరూపములను చూడనక్కరలేదు.

వీర: మీరా! నీనిశ్చయము...

మీరా: (అర్థోక్తి) తెల్పియుంటినిగాదా! మరలనేల బల్కించెదరు?

వీర: ఎన్ని చెప్పినను వినకుంటివి. నేను చెప్పనదియు వినము. నీ యవివాహిత జీవనము నీకేకాక మనవంశమునకు గులము నకు పితృ పితౄమహులకును గూడ కళంకము. తల్లిదండ్రులు లేని నిన్నింతవరకు బెంచినగులకు మాకు నీవలన లభించు ప్రతిఫల మేమనగా నీవు లోకాపవాదములకు గురియగు చూడ చూచి సహించుటయో లేక దుర్యశమును భరింప జాలక రాజ్యత్యాగ మొనర్చి వనముల కరుగుటయో జరుగవలయును. ఇదియేకదా! నీసంకల్ప పర్యవసానము?

మీరా : సందిబాలా! నా కిదేటి సంకటము. నా కిప్పుడు కర్తవ్యము నేరీతిగ నిర్ణయించితివి? నీ సేవజీయక ఈ తనవు నీ నామ సంకీర్తనమొనర్చక యీ జిహ్వా నిన్ను బూజింపక యీ హస్తములు నిలువవు. జగన్నాథా! సకల గీర్వాణ సందోహ కిరీటసగిత నవరత్న నీరాజితములైన భవదీయ దివ్య మంగళ కరపాద పంకేరుహముల సాక్షిగ నే నొనర్చు ప్రతిజ్ఞ నాలిపుము!

మ || జలధు ల్యూన్యములైన నా రవిశశుల్ సానాబుల స్తప్పినన్ ప్రళయాభీల మహా నిలావరణ సంధానంబు జేకూరిన

స్థలలోకంబులు తల్లడిల్లిన జగత్కళ్యాణ! నా చిత్త మీ
యిలలో మానవమాత్రు నెన్నవసుమాయిత్తైననో కేశవా
ఈ శరీరము నీ సేవకై యేర్పడి యున్నది. (శ్రవణ మభినయించి)
రాధా నాధా! ఏ మాటివి? నీ కీ బంధము తప్పదనుచుంటివా!
ఏమి చేయుదును. నా పూర్వకృతదుష్కర్మ ఫలితమును కొం
గును. మీ యిష్టము వచ్చినట్లు చేయదలంచినప్పుడు నా
యభిప్రాయముతో నవసరము లేదు. మీరెవరికి నన్నిచ్చి
వివాహమొనర్చినను నయ్యది లౌకికమగును. ఇంకమీద నా
నిశ్చయమును గూడా విరుండు.

గీ॥ వదలజాలను నాకు గోపాలబాల
విగ్రహార్చన క్రమము సేవేశనైన
దాసి నైయుండుగాని యాతని గృహమున
నితర సుఖవాంఛలకు నెడమీయజాల.

వీర: కృతయుగమాది నేటివరకెవ్వరు నిట్టి యసిధారా వ్రతమును
బట్టియుండలేదు. వివాహితలైన స్త్రీలకిది ధర్మమని యే
శాస్త్రమును చెప్పియుండలేదు.

మీరా: మీరెంతవరకు సీత, సావిత్రి, దమయాతి, మొదలగువారి
నాదర్శముగ నుచుకొని ప్రసంగించుచున్నారు. కాని జీవిత
కాలమంతయు గన్యకలైయున్న యువతీమణుల వివాహ
మాడినను భర్తపాదసేవా మాత్రమున దృష్టినంది బ్రహ్మ
చర్య వ్రతనిష్ఠను గాపాడుకొన గల్గిన నారీమణుల చరిత్రము
లు జ్ఞాపికి రాకుండట శోచనీయము.

సీ॥ అలపులస్త్వబ్రహ్మ నాత్మేశునిగ గన్న
మాన్యచరిత బిందుమతి యొకర్లు

భర్తగా కర్తము వడియించినట్టి యా
 నివ్య చారిత్రయకా దేవహూతి
 నిరుపమాన వ్రతస్థాసమేతయై
 గణసంకెక్కిన యట్టి గార్లి యొకశై
 సతతము కన్యయై సంసార భోగనాం
 ఛా దూరయినట్టి శారదాబ
 కొలది కాలమునకు ముందె కలియుగమున
 బుట్టి కన్యయై భక్తిలోమునిగి నట్టి
 పుణ్యురాలు ముక్తాబాయి మొదలుగాగ
 నెందరో సతులకున్నెలై యిలను మనరె?

ఆ మహిళామణుల జీవితములే నాకాదర్శములు. సన్నిక బ్రశ్నింప
 వలస.

వీర: శర్మగారూ! రండి! నా కర్తవ్యమును నెరవేర్చు కొనెదను.
 తదుపరి యెవరి యదృష్టము వారిది. (తనలో) ఇట్టి దృఢ
 ప్రతిజ్ఞగల పరమ భక్తురాలి జననంబుచే మా వంశములు
 తరించినవి.

శర్మ: మీ రంగీకారమును వెలిబుచ్చిన యెడల శుభ లేఖను వ్రాసి
 పంపెదను.

వీర: సరియే. (ఇద్వరు వెళ్ళుచురు)

మీరా: కృష్ణా! ఏమి నీ చిద్విలాసము?

=పంచమ రంగము=

(మంత్రిగృహము. భోజకునూరుని మంత్రి కూర్చుండి చేతితో
నొక యుత్తరమును చదాపు చుండును)

మంత్రి: (చదాపుకొని) సరియే. బాగుగనే యున్నది. వీరమదేవు
అంగీకరించినాడు కాని మీరాబాయి విషయమై సందేహ
ముగ నున్నది. ఆమె నిశ్చయమునుగూడ నతడీ జాబులో నుద
హరించి యున్నాడు.

(జాబు తెరచి)

(వదల జాలను నాను గోపబాల అనుపద్యము చదివి)

ఇక నేమి? ఈ పద్యము వలన నామె యభీప్రాయము వెల్లడియై
నది. ఇక నీ వివాహమువలన లాభ మేమి? లాభమో నష్టమో
మీరాబాయివంటి మహా భక్తురాలు చిత్తూరు రాజవంశ
మునకు గోడలు కావలయును. అట్లయినచో రాజవంశమే
గాక సామాజ్యముకూడ తరింప గలదను పిచ్చినమ్మక
మొకటి నన్ను వేధించుచున్నది. కానిమ్ము. ఏది యెట్లున్నను
ఇర్వురకును అంగీకార మైనదిగదా మిగిలిన దానికి దైవము
న్నాడు. మహా రాణీవారితో జెప్పి యీ వివాహము జేయిం
చెదను.

భక్త మీరాబాయి



తృతీయాంకము

=ప్రథమ రంగము=

(యజ్ఞేశ్వర శర్మ ఇంటిగది ముందుభాగము. శర్మ తేజ్పుచు బ్రవేశము.)

శర్మ : (పొట్ట తడుము కొనుచు) బ్యాపు! అబ్బ! ఏమి భోజనం, ఏమి భోజనము? అతని కడుపుచల్లగా వీరమదేవు తన సోదర పుత్రికయొక్క పెండ్లి యెంత నైభవముగా చేసినాడు? ఆ సౌరవము లేమి! ఆ మర్యాద లేమి! ఆ మంగళ వాద్యము లేమి! ఆ బహుమతు లేమి! ఆ భోజనాల పంక్తులేమి! శబాసు. ఎంత బాగుగా చేసినాడు? భోజనాల పంక్తులున్నాయి. ఒక్కొక్క విస్తరి విలువ చెప్పటకు వీలులేదు. ఆ లాడూలేమి! అంత విపరీతముగా నున్నవి? చేయి పట్టుట లేదు. దానికి మించినవి మాష చక్రాలు. చూచినకొలది శరీరము గగుర్పొడిచినది. ఏమి పూరీలు. ఎన్నిరకాల హల్వాలు. ఆ పండ్ల జాతులు? ముఖ్యమైనవి పనసతొనలు చక్కర కేళీలు. ఒక్కొక్క తొన అరచేతికన్న వెడల్పుగా నున్నది. ఒక్కొక్క శర్మరకేళీ ఫలము నవాంగుళ ప్రమాణం. చివరకు పెరుగు ముంతలు తయారైనాయి. ఏమి ముంతలు ఎంత కమ్మదనం! ఆహా! ఆ విధమైన భోజనము పెట్టినాడు

మహారాజు నాశ్శయిల్లు వేయికాలాలకి వృద్ధిగానుండి
మా మీరాబాయమ్మ తల్లిమంచి కీర్తిని సంపాదించాలని
కోరుచున్నాను. మొత్తముమీద నీ వెండ్లిలో నాకు రెండు
వైపులనుండి వేయినూట పకనారు రూపాయలు ముట్టినవి.
భద్రముగా చంగుకా పెట్టిలో బెట్టి మంచు క్రొదదాచినాను.
మరియొక మాగులెక్క - వెట్టుకొనెద. (గదిలోనికి పోవును)
(తలుపుచాటున రక్తాక్షి నిలువబడి యుండును.)

రక్తా: (తనలో) ఇంకా ఆపెట్టిలో రూపాయలున్నవనియే తలంచు
చున్నాడు. ముసలివాడు ఇటరున్న దెవరో మరచినాడు
కాబోలు.

శర్మ: (తొందరగా ముంచునకువచ్చి) అమ్మ బాబోయి! కొంప ముని
గినది. నారూపాయలు నావేయి నూటపదనారు పోయి
నాయి. కొంపమునిగినది. నాబహుమాన మెవరో తస్కరిం
చినారు. ఇంకెవరు? ఆపిశాచమే! అయ్యయ్యో! ఒక్కమా
రై నా చూచుకొనలేదే! ఎవరికిని చూపించలేదే! దేశాలన
న్నింటిని తిరిగి తిరిగి తెచ్చుకొన్నానే! అయ్యో! గ్రద్దతన్న
కొని పోయినట్లు పోయిందే! ఈ ముండ.

రక్తా: (వెనుకనుండి వచ్చి చీపురుకట్టతో వీపుమీద పెట్టుచు.)
ఏమిటి? నోటికివచ్చినట్లు కూయుచున్నావు?

శర్మ: (ఎగిరిపడి) అమ్మయ్యో! చచ్చాను. నీగుంప తెగ! నాడబ్బం
తయు గాజేసి కొట్టుచున్నావేమే? పాడుముండా!

రక్తా: ఆకూతే కూయవద్దన్నాను. నీవు శిలవలెనుంటే నేను ముండ
నెట్లగును. మెడకొక రాయికట్టుకొని ఏచెరువులోనో
నూతిలోనో పడిచావుము. అటుపిమ్మట నేను ముండను.

శర్మ: నీ వెవత్తివైన నాకేమి? ఎగులో బడిన నాకేమి? నాడబ్బె

రక్తా: నీవుచచ్చినను యాపాచుకూడ నీయను.

శర్మ : డైవమా! : ఈ రక్కసిని నా కొరకే సృజించితివా?

రక్తా : తల్లీ! నూకాలమ్మ! ఈ ముసలి దయ్యమును నన్ను మ్రింగుటకే పంపితివా?

శర్మ: గీ॥ ఇంతి కాదిది కుండల దొంతిగాని
కొమ్మగాదిది లోహాపు దిమ్మగాని

రక్తా: భర్తగాడు నా జీవాల హర్తగాని
వీడు పతికాడు నా పాలి పెద్దకోణి

నేను చేసుకొనిన పుణ్యం అంతా బుగ్గిరుయ్యెను. కనుకనే
యీ మండుకోతి నాపాల బడినది.

శర్మ: అన్ని యాశలు నడుగొటివి. ఒకటే తరువాయి.

కా! సన్యాసం బుచ్చుకొనెద

రక్తా: సన్యాసివి నీవేయైన సర్వము నాదే!

శర్మ: అన్యాయము సుమి నీకిది!

రక్తా: అన్యాయము నొచిచూడ నల మంగలిదే.

శర్మ: నా డబ్బు నా కిచ్చి నేను చెప్పినట్లు వినెదవా లేదా? ఇదే
చివరమాట (దుడ్డుకర్ర బుచ్చుకొని బెనరించుచు)

రక్తా: నీవు మారణమైనను కాని కూడ నీయను. ముసలిపీనుగా!
కొట్టవచ్చెదవా? నీ బ్రతుకునకు కొట్టుటకూడనా? అంత
యోషిక కూడానా? ఇప్పుడే గెంటెదను. పొమ్ము. పిశాచ
మా పొమ్ము (చీపురు కట్టతోకొట్టి గొటి తలుపువేయుచు.)

శర్మ: చివరకు నాగతియిట్టే నది. డబ్బుతయు దీసికొని నన్ను వెళ్ళ
గొట్టినది. ఓ పాపినీ! ఏధనమునుచూచి మురిసి నాకిట్టి దుర్గ
తిని గల్గించితివో యూధనములో లేశమైన నొకరూప్యమైన
నీకుదక్కరు. నేనునిజముగ చెఱుటనోడ్చి కష్టకుడి ముప్పెత్తి

స్వయంపాకపు మూటలుమోసి కానికాని చొప్పున గూడ బెట్టిన డబ్బెన నీకు గవ్వయైన దక్కను. నీ పుట్టిన యింటి వాళ్ళచేత నీకుకూడా నిట్టి-గతియే పట్టుగాక. ఇది నా శాపము. అయ్యో! దైవమా! ఈ వృద్ధావస్థలో నీ పాపిని నన్ను దిక్కులేనివానిని జేసినది. అయ్యో! అయ్యో! అయ్యో!

(మూర్ఛిల్లును.)

(సాధూజీ శిష్యునితో ప్రవేశించును)

సాధూ: (అరుబంధము 12)

శిష్యు: గురూజీ! అల్ల నాటిమునుసలి బ్రాహ్మణుడు గుమ్మము ముందు పడియున్నాడు.. చూచితిరా? ఇతని దుర్గతికి భార్యయే కారణమా?

సాధూ: వత్సా! రమ్ము. ఆ వృద్ధబ్రాహ్మణుని సేదం దీర్చెదము.

(ఇద్వరు శర్మను సమీపితురు.)

శిష్యు: ఆచార్యా! ఈతని దుస్థితి కడుజాలిని గలిగించుచున్నది.

సాధూ: నాయనా!

గీ॥ గడుసు పెండ్లాము గయ్యాళి కన్నబిడ్డ
 లొక్కరును లేరు బంధుగులొక్కరైన
 జాలిపడరారు భార్యయూ సాగదోలు
 యేమిచేయగలంజిల నీ మునుసలి.

కనుకనే యీ సంసారమనునది దుర్భర పంకసమనిత్వమైన
 మహాగర్తమని జ్ఞానులు వచించియున్నారు.

(ఇద్వరు ముఖమున చన్నీళ్లుచల్లి తుడవగ శర్మ లేచి కూర్చుండును.)

శర్మ: ఓ సమవర్తి! ఈ దిక్కుమాలిన దానిని నీ లోకమున కేల తీసుకొని వెళ్ళవు? నేను నీకు భారమా?

సాధు: అయ్యా! మరణము మనము కోరిన వచ్చునదికాదు. జీవించి యున్నంత వరకు షరమేశ్వరుని సమ్మిస నే కొరతయు గలుగను. అరక్షకుల కౌతనే రక్షకుడు. కనుకనే జ్ఞానులైన వారందరీ భవపంక విముక్తికై షరమేశ్వరపాదారవిదముల నాశ్రయించి యున్నారు.

శ్లో || తృష్ణాతోయే నుదన పవనోద్ధూత మోహణోర్మిమాలే
దారావర్తే తనయసహజగ్రాహసాఘాకులే చ
సంసారాఘ్నే మహతి జలధౌ మజ్జతా నస్త్రీఘామక
పాదాభోజే వరద! భవతో భక్తి నామ ప్రచుచ్ఛ.

అని వచించి యున్నారు. ఇంత వృష్ణుడ వయ్యును నేటి వరకు ధనలాలసుడవై యెవరిని సుఖపెట్ట దలంచితివో యా వ్యక్తి వలన నీ కిహపరములగో నొకటియైన లభించినదా?

శర్మ: స్వామీ! రెండిటికిని చెడితిని. అజ్ఞానిని. నా కుత్తమగతులు లేవు. ఉద్ధరింపుడు.

సాధు: కలవు సర్వాతర్యామియైన షరమేశ్వరుని భజంపుము. ఆతనిని సమ్మిసవారు చెడరు. రమ్ము. నేటినుండియు నా యాశ్రమమే నీకు నివాసము. భగన్నామ చింతనయే నీ కార్యము. సర్వైహికాశల బరిత్యజించుటయే నీ కర్తవ్యము. ఆశ యన మహానది. దానిని దరించుట సామాన్యముకాదు.

శ్లో || ఆశానామ నదీ మనోరథజలా తృష్ణా తరంగాకులా
రాగగ్రాహవతీ వితర్క విహగా ధైర్యద్రుమధ్వంసినీ
మోహావర్త సుదుస్తరాతిగహనా ప్రోత్తుంగ చింతాతటీ
తస్యా: పారగతా విశుద్ధ మనసా నందంతి యోగీశ్వరాః.

కావున నీ వాశను దాటి భవరోగము క్షుడవగుటకు నాకడనొక

యశాషధమున్నది. దానిని సేవిపుము.

శర్మ: ఆ యశాషధమేమి? స్వామీ!

సాధూ: వినుము.

శ్లో॥ వ్యామోహప్రశమాషధం ముని మనోవృత్తిప్రవృత్త్యోషధం
దైత్యేంద్రాంతికరాషధం త్రిభువనే సుఖీవనైకరాషధం
భక్తాత్యంతహితైషధం భవభయప్రధ్వంసనైకరాషధం
శ్రేయఃప్రాప్తికరాషధం పిబ మస శ్రీకృష్ణదివ్యోషధం.

దానిని సేవించుటకై నాయాశ్రమమునకు బోవుదమురమ్ము.

(అనుబంధము 13)

=ద్వితీయఠంగము=

భోజకుమారుని గది.

(ఆలోచించుచు భోజకుమారుడు కూర్చుండును.)

భోజ: దేవసంకల్పము బలవత్తరమైనది. దానిని దప్పించుకొనుట
కెవ్వరికిని దరముకాదు. విధివిధాన మిట్లుండ ముత్రినేల
యనవలయును. పరిణయమై చిత్తూరులో గాలు పెట్టినది మొ
దలు దివారాత్ర విభాగములేకుండ నొక్కతీరున పాటలు
గంతులు ప్రారంభించినది. బామ్మ నొక్కదానిని దెచ్చినది.
దానిపేరు గిరిధర గోపాలుడట. దానికి బూజలు నైవేద్య
ములు జరుగుచున్నవి. ఇదంతయు నిజమైనభక్తియో నటన
యో తెలియకున్నది. ఏమియెట్లున్నను ఆకీర్త్యపకీర్తులను
సేను భరింపవలయును గదా?

(ప్రవేశము. రాజనూత కమల)

కమ: కుమారా! ఏదియో యాలోచించుచుంటివి.

భోజ: ఏమియునులేదు. క్రొత్త గవచ్చిన నీ కోడలింగూర్చి తలపోయుచుంటిని. రాజకన్యకాజన విరుద్ధమైన యీ ప్రవర్తన మేమొ తెలియరాకున్నది.

కమ: ఈ విషయముగూర్చి పరిచారికాముఖంబున గొంత వరకు వినియుంటిని.

భోజ: అమ్మా! నీవు గమనించితివో లేదో! కాని నేను చూచిన దానిని వచించెద నాలింపుము.

సీ॥ బామ్మనొక్కటి శెచ్చి పూవులనొనివచ్చి
 పూజలొంర్చును మోదమలర
 పక్కాన్నమాసిగ భక్త్యముల్గొనివచ్చి
 వైవేద్యమొనరించు నిష్ఠతోడ
 తంబురజేగొని ధరణిపై గూర్చుండి
 సంగీతమును బాడు సరసముగను
 సరసిజడభనేత్ర గిరిధర గోపాల
 కావవేయించు నాకసము జూచు
 దిక్కులన్నియు బరికించు దెల్లవోయి
 జూచుచుండు వేరొకచోట జోద్యమలర
 నాట్యమాడుచునుండు నానందమునను
 జనని! వినుము నీ కోడలి గుణగణములు.

ఇది యంతయు భక్తిపారవశ్యమగువా? నటనయగువా? వంశాచార విరుద్ధమైన యీ ప్రవర్తన కేనునవలయును?

కమ: వచ్చి నెలదినము లయినవి. ఇంతత్వరలో నామెస్వరూప స్వభావాదులు మనకెట్లు తెలియును? నేనామెను పిలిపించి

లాలించి విషయమేమో తెలిసికొనదను. ఏదియైన పొరపాటున్న మృదువుగ బోధింప వలయును గాని తొందర పడరాదు.

భోజ: తల్లీ! నీ కెట్లు మంచిదని తోచిన నట్లు చేయుము. చివరకు దేలిన సారాశ మెరిగింపుము.

(నిష్క్రమించును.)

కమ: ఎవకచ్చట?

(ప్రవేశము పరిచారిక).

పరి: ఏమి యాజ్ఞ?

కమ: మీరాబాయిని పిలుచుకురమ్ము.

పరి: చిత్తము. (వెళ్ళును)

మీరా: (ప్రవేశించి) మహారాజీ! జయము. (నమస్కరించును)

కమ: కుమారీ! కూర్చుండుము.

మీరా: (దూరముగ గూర్చుండి) అన్యూ పిలిచిన కారణము దెలిసికొనవచ్చునా?

కమ: లోపల నేమిచేయుచుంటివి?

మీరా: మాతా! నా కితరకార్యము లేమియును లేవు. శైశవ మాదిగ నమ్మియున్న నాయిష్టదైవమైన గోపాలమూర్తిని సర్వదా సేవిచుటయే నాపని. దానినే చేయుచుంటిని.

కమ: కుమారీ! నేను చెప్పనది సాఫధానముగా వినుము. ఈ చిత్తూరు సామ్రాజ్యమునకు నా యనంతరము నా యంత దానవు. కాబోవు మహారాజ్ఞివి. అట్టి నీ వెట్లుండ వలయునో యిం చుక గమనింపవలయును. ఘరియును కులసతీ ధర్మములు నీ వెరుంగనివా?

కుమారీ! (స్త్రీ) వివాహితయైనాతనే భర్తృ గోత్రాంకిత యగు

చున్నది. అందువలన నామె ధర్మము కర్తవ్యము నత్తమా
మలను పతి ననుసరించియుండును. పుట్టిన యింటినారితో
గల సుబాధము నుమాఁవంతులు తగ్గిపోవును. మీత్రాడి
తాతగారు వైష్ణవ స్వామిబాబూను సానులగుటచే నీకీ గో
పాలభక్తయగుచిదియుండును. నీవికమీద నత్తవారింటి
కులదేవత తైవరో యెరుగుచువా? ఒక్క మాయిటనే
కాను. మీరారు రాజ్యమందలి ప్రతి క్షత్రియకుటుంబము
నకును అనాదిసిద్ధమైన బాప్సారాప్ర వాశమును జన్మించిన
ప్రతివ్యక్తిని నారాధ్యదేవత—

ఉ। శ్రీమ నమామనోహరుడ శేషసురస్తవనీనుమూర్తి యా
కామఁపుడు దైత్యజన ఖండనశూలము దాల్చువాడు ప్ర
జ్ఞామహిమోజ్వలుండు మునిసన్నతుడౌ ప్రభు వేకలింగజీ
కామిత దాయకుండత పు కల్కిరౌ పూజ్యుడటంచు నమ్ముమా
అట్టి జగత్పితరులైన యేకలింగజీ భవానీ దేవతల నారాధించు
టయే నీకుధర్మము.

మీరా: జననీ! మీరు చెప్పినది నిశ్చయము. కాని నేను బాల్యము
నుండియు గోపాలమూర్తి నారాధ్య దైవముగ నిశ్చయించి
తిని. నా యుత్తఃకరణ చతుష్టయము నాతనికి సమర్పించి
తిని. నాశరీర మాతని శేవకై వినియోగించుచుంటిని. ఇప్పుడు
మార్పు కొనుటెట్లు?

కమ: అవసరమును బట్టి కాలమును బట్టియు మార్పుకొన వలయును.
ఇది నా యాజ్ఞ కాను. నీ పతి యాజ్ఞ.

మీరా: తల్లీ. మీ యిర్వర వాక్యములును నా కాదరణీయ
ములే. అందరికిని బూజ్యులగుట మీ వాక్య మత్యంతమాద
రణీయము. కాని నావివాహమునకు ముందే నేను త్రికరణ

శుద్ధిగా నా యిష్టదైవము గోపాలమూర్తిని వరించి యుంటిని. నా పరమార్థము గిరిధరుని సేవలకెట్టి యాటంకము గల్గినను నా శరీరము నిలువకు. నా శరీరము నతని కైంకర్యమున కర్పించితిని. సుసార సుఖములకును తత్సంబంధము వాంఛలకును నా హృదయమున దానవులేను. తల్లీ! నే నట్లు ప్రతిష్ఠ చేసితిని. నన్నను గ్రహింప వలయును.

కమ: ఓహోహో! ఏమి నీ వినయములు! మితి మీరుచున్నదే! లోక విసిద్ధమైన నియమంబులను జెట్టుకొని నేటికాలమునకు నీవొకతెవే యుత్తింటి కాపురము జేయవచ్చితివి కాబోలు. విగ్రహము నేమి! వరియించుటేమి? ఎవరైన వినిన నవ్వరా? లేనిపోని ధర్మముల నేకరువు పెట్టకుము. నీకు దెలిసినంత నూకు దెలియును. సుసార సుఖమున నిచ్చలేని దానవు. వివాహమేల జేసికొంటివి? పెండ్లియాడిన పిదప పతివాక్యముల దిరస్కరింప దలచిన మహా సాధ్యమణివి నిన్నే చూచితిని. చాలు చాలు. మితిమీరిన తెల్విఠేటలను జూపి పెద్దలకు గోపము గలిగించి కష్టముల కొడిగట్టకుము.

మీరా: తల్లీ! మీరు చెప్పినది యదార్థమే. కాని నా మనవిని విని నావలన నేరమున్న దండ్రివును.

సీ॥ వరియించితిని నేను గిరిధర గోపాలు

నా త్నేసుగాగ బాల్యంబునందె

నియమంబొనర్చితి నెమ్మనంబున నిల

నన్య మానవుని బెండ్లాడ ననుచు

గానం బొనర్చితి మానక భక్తితో

వాసుదేవుని గుణ నైభవమును

పెద్దల యాజ్ఞనే విధ్యుక్త ధర్మమా

చెంచి నే శిరసావహించి యుంటి

అట్టి నా నిశ్చయంబున కననుకూల

ముగను బలవంతపు వివాహమునను నాదు

నియమముల నెల్ల నూ బాబునేల గలిపె

లేకు నానేర మింతైన లేకు లేకు

పెద్దవారల దుఃఖంప జేయుటకు మనసాప్పమి రెండు నియమములపై యీ వివాహమున కంగీకరించితిని. వాని నాలింతురుగాక.

గీ || వదలజాలను నాదు గోపాలబాల

విగ్రహార్చన క్రమము నేవేళ్లనైన

దాసినై యుండుగాని యాతని గృహమున

నితర సుఖవాంఛలకు నెడ మీయజాల

అని ప్రతిజ్ఞ యొనర్చితిని. ఉత్తమ క్షత్రియకన్యనై దైవ సన్నిధిని జేసిన ప్రతిజ్ఞను దాటుట ధర్మమగునా అమ్మా! మాతృపితృ విహీనను. భవదీయ పాదములకు మ్రొక్కి ప్రార్థించెదను. నన్నను గ్రహింపుడు.

గీ || దాసినై యుండు మీయింట తల్లి మీరు

నాకు విధియించు పనుల నాసంద మొప్పు

నిర్వహించెద గాని నా నియమమునకు

విఘ్నము నొనర్ప వలదని విన్నవితు

కమ: ఇంత గర్వపూరితు రాలవగు నీకు గష్టములు సమీపింప గలవు. నేనేమి చేయుదును. నీ మాటలు నీ చర్యలు నీకే రుచింప వలయును గాని లోకమంతయు నవ్వ చున్నది.

మీరా: తల్లీ! నేను శ్యామసుందరుని పరిచారికను. ఆతడు నన్ను

రక్షింప గలడు. ఎన్ని కష్టములు వచ్చినను భరించుటకు సం
సిద్ధురాలను. నమస్కారములు. నాకు సెలవొసంగుడు.

(నిష్క్రమించును)

(ఊదాబాయి మీరాబాయి కెదురై లోనికి వచ్చును)

కమ: ఎంతదృఢ నిశ్చయము? ఇట్టి సుందరికి నవయవ్వనవతికి క్రౌత్ర
కుల వ్యతిరేకమైన విరాగమా? దైవలీల? ఈమె విష్ణుభక్తి
ని మరలింప సాధ్యము కాకున్నదే.

ఊదా: (కుర్చిలో గూర్చుండి) అమ్మా!

కమ: ఊదా! ఎప్పుడు వచ్చితివి?

ఊదా: ఒక అరగంట యైనది. ద్వారమునుండి క్రొత్త పెండ్లి కూతురు,
క్రొత్తకోడలు, కాబోవు రాణీయైన యా మీరాబాయి
సంభాషణమును వినుచుంటిని.

కమ: ఆ గోపాలభక్తి యామెకు బాగుగ బట్టువడినది.

ఊదా: నేనన్నియు వింటిని. మహారాజ్ఞివను గౌరవమునైన దలంపక
యవినయముగా సంభాషించిన యా గర్విణి భక్తురాలా!
ఏమి భక్తి? క్రొడబడి పొరలుచున్నది. నీ మెత్తదనమును
గనిపెట్టి నీ యట్టి యమాయకు రాలిని స్వాధీనము జేసుకొని
మీ గణాచారి యందరి నొకయాట యాడించేట్లున్నది.

కమ: ఇకను క్రొత్తగదా! పుట్టినయిటి యభ్యాసములు మారవల
యునన్న కొంతకాలము జరుగవలయును.

ఊదా: అమ్మా! అన్నముడికినదా లేదాయని తెలిసికొనుటకొక
మెతుకుపట్టి చూచినచాలు. తొలిముద్గలోనే యీగపడినట్టి
రాణీగారిసంగతి వచ్చిన నెలలోనే తెలిసినది. ఏదెట్లున్నను
రాజాంతఃపురస్త్రీలకిట్టి వేషభాషలు పనికిరాదని చెప్పినను
వినకున్నది కానిమ్ము. ఇదేదియో నాటకము. ఈ మీరా

బాయి నాటకముపై నొకకన్నుచి శ్రద్ధతో బ్రతుత్తించిన గాని దీనిరహస్యము తెలియకు. నే నీ నాట్యకత్తె సంగతిని విచారించెదను. నీవు తటస్థముగ నుండుము.

కమ: అల్లకానిమ్ము.

(నిష్క్రమించును.)

ఊదా: ఎంతగర్వము! ఆడబిడ్డను, తనభర్తకు సహాయదరిని, మహారాజ పుత్రికను అట్టి నన్ను చూచి తలయెత్తలేదు. సరిగా దారి తొలగలేదు. కంట జూడలేదు. పలుకరించలేదు. గౌరవము జూపలేదు. పెండ్లియక్కరలేదు. ఈ పేడబొమ్మే నా మగడంటే బలవంతముగా పెండ్లి చేయదలంచుటచే తాను ప్రతిజ్ఞ చేసినదట. ఇందేదియో రహస్యమున్నదని వెర్రిదైన గ్రహింపగలదు. తనయాట సాగించుట కిచ్చటనున్న వారందరును తెలివితక్కువ దద్దమ్మలని భావించినది కాబోలు. నేనెవ్వతెనో గ్రహించలేదు. నేటినుండియు నీమె వెనువెంట నేయుండి యారహస్యమేమో యీ వివాహవైరాగ్యమెందులకో తెలిసికొని నా సహాయదరునకు దెలిపెదను.

(అనుబంధము 14)

తృతీయరంగము

(భోజకుమారునిగది. భోజకుమారుడు, వృద్ధమంత్రి, కృష్ణ సింహుడును, కూర్చుండురు)

భోజ: కృష్ణసింగ్! ఔద్దవాడవు. ఆలోచన కర్తవైయుండి సంగతి యంతయు దెలిసికొనియు నెందులకీ సంఘటన మొనర్చితివి? నేను ముందే చెప్పియుంటిని. ప్రతిబింబమును చూచిననాడే యామె స్వభావమును వచించితినిగదా “యత్రాకృతి స్తత్ర గుణా భవంతి” యనునట్లు ఆకారమునకు దగినగుణము లెందులకుండవు? ఈవివాహము వలన నామెకు నాకును గూడ సుఖముండదని యెరింగియు నా హృదయమున కొక మనోవ్యాధిని గల్పించితివి. ఇందులకే మన వలయునో తెలియదు.

కృష్ణ: యువరాజా! యధార్థమును వచించుచుంటిని. నా కామె ప్రతిబింబమును జూచినది మొదలు విపరీతమైన భక్తి యుద్భవించినది. ఆ తేజోమయ ముఖమండలము జూడ నా కామె స్వరూపము జగన్మాతృస్వరూపముగా దోచుటచే నిట్టి పవిత్ర స్వరూపిణికి దాము భర్తయగుటయే గౌరవమనియు చిత్తూరు సామ్రాజ్య మంతయు నామె వలన ధరింప గలదనియు దలంచి యట్లానర్చితిని. నా మాటలలోని యధార్థము మీ కొకానొకప్పుడు తెలియక సోదు.

(ప్రవేశము దాసి)

దాసి: జయము కుమారప్రభూ! రాజకుమారి ఊదాదేవి తమతో సంభాషింప గోరుచున్నారు.

భోజ: (మంత్రిని సాభిప్రాయముగా జూచును)

కృష్ణ: రావచ్చును. యువరాజా! నేను తిరిగివచ్చి మీ సంశయము దీర్చెదను. సెలవొసగుడు!

(నిష్క్రమించును)

(ఊదాబాయి ప్రవేశించును)

భోజ: సోదరి! గూర్చుండుము.

ఊదా: (కూర్చుండును)

భోజ: ఏమి విశేషములు?

ఊదా: విశేషముల కేమితక్కువ? క్రొత్తకోడలు రాజమందిరాంత ర్భాగమున గాలుపెట్టినది మొదలు విశేషములే.

భోజ: ఆ విశేషము లేపెయో వివరింతువా?

ఊదా: అపకీర్తి కని శాశ్వతకళంకమునకు గారణమైన యా విశేషములను విరమించుటయే మంచిదని నా యభిప్రాయము.

భోజ: అట్టివానిని దాచుట మంచిదికాను. తెలిసికొని సోగొట్టుకొనుటమంచిది.

ఊదా: వినిన కోసము రాకమానను. కోపి తన్ను నెదిరినిగూడ గుర్తింపజాలడు.

భోజ: నీకట్టి భయమక్కరలేదు. వచింపుము.

ఊదా: మీరాబాయియొక్క సుగతిని దెలిసికొంటివా?

భోజ: ఇప్పుడు క్రొత్త గ దెలిసికొనవలసిన దేమున్నది?

ఊదా: నేటికి మీవారు రాజవంశగౌరవమునకు నశించు తగుణము వచ్చినది. రాజాంతఃపురము సన్యాసుల మతముగ మారుచున్నది. ఇదంత జూచి సహింపజాలక నేనొకనా డామెకడ కేగి మీవారుమహారాణా సంగ్రామసింహుని కోడలివై యువరాజు దేవేరివగు నీకీపద్ధతితగదు అనిచెప్ప నామె మాసవమాత్రుల దయతో నాకెట్టి సంబంధమునులేదు. నాసర్వస్వము

గిరిధరగోపాలుడని చెప్పెను. మరియును మన కులదేవతలైన ఏకలింగజీ భవానీమాతల కామె మ్రొక్కదట. తాను తెచ్చుకొనిన బొమ్మయే తనదైవమట. దానికే పూజలు ఆరగింపులు విరామములేకుండా జరుగుచున్నవి. వింటివా? ఇంత కన్న నిర్లక్ష్యమేమున్నది? ఈ ఏకాంతసేవలు ప్రభాతసేవలు ఈవేషము ఈనటన అంతయు దేనికో మొన్న గ్రహించితిని. లోకవిరుద్ధమైన యీసంసారసౌఖ్య పరిత్యాగము యొక్క పర్యవసానము తెలిసికొంటిని. అందులకే ఈమె యిటి చాకిరి యెంతైన జేయగలనుగాని సుసారసుఖమున కంగీకరింపనని ప్రతిజ్ఞచేసినది.

భోజ: ఎందులకో!

ఊదా: నావధానముగా వినుము. ఉద్రేకపడకుము. ఈమెకు సాధూజీయను గురుడున్నాడు. ఈమెకొర కప్పుడప్పుడు వచ్చుచుండును. ఆతనికి నామెతో నేమి పనియున్నదో తెలియదు. రాత్రులయందిం గదితలుపులు వేసియుండును. తెల్లవారువరకు పాటలు నాటలు ప్రేమాలాపములు జరుగుచుండును. స్త్రీలలో భక్తురాండ్రు లేరా? వారందరును సుసారము భర్త అత్తమామలను వదలి సన్యాసులతో గలసి గంతులు వేసిరా? తప్పుక నిందేదియో రహస్యమున్నది. రాత్రులయందా గదిలోజరుగు ప్రేమాలాపము లెవరితోడనో తెలిసికొనవలయును.

భోజ: నిశ్చయమా? (కోపముతో లేచును.)

ఊదా: నీతో నే నెన్నడైన నసత్యములాడితివా? నేటిరాత్రి నాతో రమ్ము. నీకు చూపించెద.

భోజ: ఇప్పుడు కర్తవ్యమేమి?

ఊదా: పుట్టిన విషవృక్షమును వ్రేళ్ళతో బెకలించి కళంకమును నాశనము గావించు కొనుటయే.

భోజ: ఓసీ! నీచురాలా! నీ బాహ్య వేషమును గని మోసపోయితిని.

మ! కులచా! నీదగు రూపవేషములు మాకున్ జిత్రచాంచల్యము న్గలుగజేయుట మోసపోయితిమి నీ కాపట్యమూహింపలే దిలలో గాంతల నమ్మరాద నెడి వాక్కేసత్యమై యొప్పె ఛీ! కలికీ రూపశిశాచినీ! యుదెనినున్ ఖండించెదన్ జూడుమా.

(కత్తినిదూసి వెడలబోవ మంత్రి కృష్ణసింహుడు ప్రవేశము.)

(ఊదాబాయి వెడలును.)

కృష్ణ: యువరాజా! శాంతింపుడు.

భోజ: విననక్కర లేదు. నీ మాటలను విచుటవలన గల్గిన ఫలితమే యిది.

కృష్ణ: తొందర పడవలదు. పెద్దవాడను. నా మాటలను శాంతము తో విననపడవ తోచినయట్లు చేయవచ్చును. రాజకుమారి మీతో జెప్పిన విషయము నాకు దెలియును. కూర్చుండుము.

భోజ: వినవలసిన దేమి మిగిలినది?

మంత్రి: యువరాజా! ఘనతపహించిన మీవారు సామ్రాజ్యమునకు భావి యధీశ్వరుడవయ్యు నిట్లు తొందర పడవచ్చునా ముందరయక దొందర పడుట నీతిమాతులలక్షణమా? వినిన దానిలోని యదార్థమును విమర్శించు కొనవలదా! శ్రవణ మాత్రముననే శిక్షాస్మృతి నుపయోగించుటయా?

భోజ: నా సహృదయి చెప్పిన దసత్యమంకువా?

మంత్రి: అసత్యమని కాని సత్యమని కాని నేనేదియు వచింపను. వినిన దానిలోని యదార్థమును నిశ్చయించి గుణదోష విచారణ

సల్పట ప్రభువుల ధర్మము. కావున నేటిరాత్రి మీరాదేవి మందిర ప్రాంతమున బొంచి యుండి యా వచ్చు వారింబట్టు కొని రహస్యముగ రాజాంతఃపురము జొచ్చిన యా ద్రోహిని ఖండింపుము.

భోజ: అట్లయిన నేటిరాత్రియే యాపని గావించును. (వెడలిపోవును)

కృష్ణ: మీరాబాయి గదిలో జొరబడిన దొంగను బట్టవలయునన్న శరీరబలము పనికిరాదు. భక్తియు నాధ్యాత్మిక శక్తియు గావలయును. (వెడలిపోవును)

ఊదా: (ప్రవేశించి) ఈ మునుసలివచ్చి కార్యవిఘ్నము గావించెను. కానిమ్ము. నేటిరాత్రి యేమిజరుగునో ఏఱ్ఱించి తమపరి కార్య క్రమము నాలోచించెదను. (నిష్క్రమించును)

= చతుర్థాగము =

(మీరాబాయి పూజామందిరము మీరాబాయి పాడు చుండును)

(అక్షబధము 15)

(గది వెలుపల చాటుగా భోజకుమారుడు ఖడ్గహస్తాడై దాగి యుండును. వెరుక లీలాకుమారియు నుండును శ్రవణ మభినయించి)

భోజ: అదిగో సంగీతధ్వనులు వినవచ్చుచున్నవి. పాట ననుసరించి వేణుగానము వినబడుచున్నది. ఇర్వురుండకున్న నేకకాలమున రెండు ధ్వనులెట్లు రాగలవు?

మీరా: మోహనాకారా! నాశుభ్రు నీసేవకై యేర్పడి యున్నది.

సీ || ప్రాణేశ నీతోడ బలుకగలేని జ

హ్య లభించిట్ట సత్ఫలము కలదె

మోహనాకార నీమోము చూడగలేని

వాలుకన్నుల వైభవంబదేల

కాంచనచేల నిన్నొగలంపగలేని

బాహుద్వయముగల ఫలముకలదె

ఆనందరూప సీ యధరమానగలేని

యధరోష్ట్రమేల నీ యవనిలోన

సతత మెడబాచుకను నీకు సరసనుండి

దివ్యసుఖమందగాలేని దేహమేల

నాధ! నాప్రాణనాధ! యనాధనాధ!

నన్ను విడనాడుటిది నీకు న్నాయమొక్కొ?

భోజ: ఈ ప్రాణనాధుడెవరు?

మీరా: జగన్నోహనా! నీసేవ కక్కరకురాని ఈ తనువు తనువా?

మోడుబ్రాకుగాక. నీయనుగ్రహము నందని జన్మము వ్యర్థ

మగుగాక సార్థకమగునా?

భోజ: ఈ జగన్నోహను డెవరో బయలు వెట్టవలయును. (ముందు

నకు వచ్చి కత్తిదూసి) ఓసీ! గోముఖవ్యాఘ్రమా!

(“కులటా నీదగు మాప” అను పద్యమును బాడుచు గది

లోనికేగును.)

మీరా: (తెల్లబోయి నిల్చుండును.)

భోజ: ఓసీ! కొయ్యవలె నిల్చుండువేల? నీప్రేమకు బ్రాతుడైన

యా జగన్నోహనుడు ప్రియుడేడి? నా యీ కరవాలము

వాని రక్తమునకై దగగొని యున్నది.

మీరా: మహారాజా!

భోజ: మారాడకము. నీ విటునిచూపుము. ఖండించెదను.

మీరా: (గోపాల విగ్రహమును చూపి) అడుగో నా విటుడు. నా హృదయము నాకర్షించినాడు. నా మనస్సు జూరగొని నురల నా కీయకున్నాడు.

భోజ: ఓసీ! ఇంకను నీపరిహాసమునకు మోసపోయెదననితలచితివా?

మీరా: మహారాజా! పరిహాసముకాదు యదార్థము. ఆ గోపాల మూర్తియే నావిటుడు. నామానసవోరుడు. నాహృదయా నందికరుడు. మీచేతనైన వానిని ఖండింపవచ్చును. కృష్ణా! లీలామానుషవిగ్రహా! గోపికల యిట్ల నవనీతము నపహరించిన నేరమునకే యశోదమ్మచే దెబ్బలుతినిన నీవు పార్థ సారథివై కౌరవసైన్యము ప్రయోగించిన శరఘాతములను సహించిన నీవు నేడీ కరవాలధారను సహింపజాలవా? కృష్ణా! నాపెన్నిధానమా! గిరిధరగోపాలా! క్షమింపుమా! క్షమింపుమా!

భోజ: దుష్టురాలా! ఇంకను మోసగించెదవా? చూడుము. నీ విటునికొరకు నిన్నే ఖండించెదను. (కత్తియెత్తి నరుకభావ చేయిబిగిసిపోవును.) ఆ! ఆ! ఇదేమి నాచేయి స్తంభించినది! గుండెలు బరువెక్కినవి! హా! హా! (క్రిందపడఁగోవ ఊదాబాయి పట్టుకొనును.)

(తెరపడును.)

భక్త మీరాబాయి



చతుర్థాంకము

=ప్రథమ రంగము=

(రక్తాక్షి పుట్టినిల్లు. ఇల్లు హింసించుచును.)

రక్తా: చివరకు నాగతి యితపట్టినది. సొమ్ము పోయినది. శనిపట్టి నదన్న ట్లయినది నా గతి. చాకిరి యంతయు నా వంతు. సుఖపడుట వాఠివంతు. దాసీదానికున్న గౌరవముకూడ లేదు. నాకొంపలో నే పడియున్న నాకీ తిప్పలుండెడివా? కనుక నే ముసలివాడైనను మరెట్టివాడైనను పెనిమిటితో పేదరికము లేదందురు.

(అన్నగారు శంకరయ్య ప్రవేశము)

శంక: ఏమే రక్తాక్షి! ఏమిటో గొణుగుకొనుచుంటివి?

రక్తా: ఏమియునులేదు. నా ప్రారబ్ధము.

శంక: ప్రారబ్ధమేమి? కడుపునిండ తిని పడియుండలేకనా?

రక్తా: నీ మెప్పులతోనే కడుపునిడుచున్నది. ఇంక తిండికూడ నేల? యిక్కడికే వెక్కసమైనది.

శంక: ఔను. తేరతిండి వెక్కసముకాదా?

రక్తా: నా పెనిమిటివలన సంభవించిన ధనమంతయు మీకుసమర్పించిన తమపరి నాకు బెట్టునది. తేరతిండికాదా?

శంక: నిన్ను తీసుకొని రమ్మనిన వారెవ్వరు? ఆ వృద్ధుని యెడ్డించి
యిట జేరుమనిన వారెవ్వరు?

రక్తా: కనుకనే నా ప్రారబ్ధమునకు దుఃఖించు చుంటిని.

శంక: చేసికొనినదాని ననుభవించ వలయునే గాని పచ్చగా నున్న
యింటిలో రోదన మొనర్చిన నూరు కొనరు.

రక్తా: నే ననుభవించుచున్న దీ జన్మముననే గాని చేతికి జిక్కినది
కదాయని నా సొమ్ము పెట్టి పెళ్ళి పేలాలు వేగించుకొని
అన్ని ముచ్చట్లు తీర్చుకొని తిన్నయింటి వాసాలు లెక్కపెట్టి
నట్లు నన్నీరీతిగ నీవు నీ భార్యయు దుఃఖిపెట్టి నందొలకు
ప్రతి జన్మమందునను పదింత లనుభవింప గలవు. దైవము
న్నాడుగాని లేకపోలేదు.

శంక: పేలాలుగీలాలు అని అంటివా? మూతిపొద్దు రాలును. జాగ్ర
త్త. స్వైరణీ! నీకు భగవంతు డుండెనను జ్ఞానమున్నదా?
సంపాదించి పెట్టువృద్ధపతిని వెడలగొట్టి పుట్టినింట జేరిన నీకు
దైవచింతనూ! దుర్మార్గురాలా! నిన్నేమి చేసినను పాపము
లేదు. వచ్చినదానవు చచ్చి నట్లుండుము. పెట్టిన తినుము.
లేకున్న చావుము. అధికముగ మాట్లాడిన బ్రాయశ్చిత్త
మొనర్చెదను.

రక్తా: ఆడుదాని డబ్బుదిని బ్రతుకుచున్న నీవంటి సిగ్గుమాలిన యధ
ము డింతకన్న నేమనును? చేయుము. నీ ప్రాయశ్చిత్తము
చూచియే పోయెదను. నా పాపము పండినట్లు నీపాపము
కూడ పండువరకు నుండి తనుపరి పోయెదను.

శంక: ఇగుగో చేయుచుంటిని చూడుము.

(చొప్పపై గొట్టును.)

రక్తా: సిగ్గుమాలిన వెధవా! నీయిల్లు వల్లకాడు కాను. నీ కేమి

మాయరోగమురా? నన్ను గొట్టితివి!

(చీపురుకట్టతో గొట్టును.)

శంక: (మెడమీద చేయివేసి గెంటి) నాయంటనుండి పొమ్ము. నిలుచుంటివా నడుము విరుగును.

రక్తా: (రోదనమఱి నడచుచు) నీ చేతులు విరిగిపోను, నీ వంశము నిప్పులోపడ, చాపు ముండాకొడకా! (చీపురుకట్ట మొగాన కొట్టి) చండాలుడా! నీ యంటనుండునది గాడిదయే!

(పోవును)

శంక: మగిని నింటనుండి గెంటినప్పు డెల్లానున్నదే? నీచురాలా! పొమ్ము. తిరిగి చూచితివా కర్రవిరుగుతుంది. (లోపలికిపోయి తలుపు బిగించుకొనును)

రక్తా: చేసినంత ననుభవించితిని. సామ్యంతయు కడిగిపెట్టితిని. ఈ రాక్షసుడు నాశనమైపోతే! నా సొమ్ముతిని నన్ను వెళ్ళగొట్టెను. చేత రూకలేదు. నా గతియేమి? రెండింటికిని చెడితిని. ఓ డబ్బుచూచుకుని పొంగిపోయే అమ్మలారా! కుంటియైన, వృద్ధుడైన, పెన్నిటితో నుండుటయే గౌరవము. ఆతనిని వదలిన మనపాట్లు కుక్కలకన్న నతినీచము. నేనిప్పుడేమి చేయవలయును? ముందు మేర్తాకుపోయి స్వగృహమునకేగి ముసలాయన సంగతి విచారించి మెల్లగ నాయనను జేరుకొనియెద. ఘడినచోటనే వెదకుకొనవే పాపాత్మురాలా! అన్నట్లు చేతులారా వెడలగొట్టిన వృద్ధభర్తను వెదకుకొనుచు బోయెదను.

(నిష్క్రమించును)

ద్వితీయరంగము

రాణి కమలాదేవి గది

(కమల, ఊదాబాయి కూర్చుండి యుందురు)

కమ: ఊదా! తరువాత నేమైనది?

ఊదా: ఏమున్నది? కత్తియెత్తి నరకుట కేగిన సోదరుని చేయి స్తంభించి సోవుటయే గాక మూర్ఖపడినతోడనే నే నాతని నెత్తి యొక శయ్యపై పరుండబెట్టి శైతోపచారముల జేయించు చుంటిని గాని తెలివి రాలేదు. ఇంతలో మీరా లేచి గోపాలా! శ్యామసుందరా! యని పాడుచు గంతులు వేయుచు భర్త కడకువచ్చి శరీరము నా పాదమస్తకము చేతితో నిమురుటయే తడవుగ యథా ప్రకారముగ లేచి కూర్చుండెను.

కమ: ఆశ్చర్యము. ఇంత ప్రయత్నించినను శంకకు దగిన దృష్టాంత మేమైన గనుపడినదా?

ఊదా: లేదు.

కమ: అట్లయిన నీ నిష్కారణానుమానమేల?

ఊదా: సంభాషణము వింటిని. ఆమె పాడుచుండ నెవ్వరో మురళి మోయించుటయు నాలించితిని. నా చెవులతో వినిన దాని నెట్లు నమ్మకుండును?

కమ: అన్యాయీ! అక్కరకు మాలిన శంకను వదలుము. ఆమె యదార్థమైన శ్రీ కృష్ణ భక్తురాలని నా నిశ్చయము.

ఊదా: లేదు. అందేదియో మోసమున్నది. ఆమె ఇంద్రజాల విద్య నుపయోగించి సోదరుని మూర్ఖ మునుగునట్లు చేసినదని

నా యభిప్రాయము. నా కీమె భక్తురాలని నమ్మక మేమి యును లేకు. చిత్తూరు రాజవంశమునకు గోడలై చిత్తూరు రాజ కుటుంబ గౌరవమును గమనింపని యీ స్వైరిణికి తగిన ప్రతిక్రియ జేయవలయును.

కమ: కుమారుని యభిప్రాయమును గమనింపుము.

ఊదా: ఆతడు మృదుహృదయుడు. ఆ దినమునుండియు సతనికి నీకు బట్టిన పిచ్చియే పట్టినది.

కమ: నీవెన్ని చెప్పినను నాకామె దైవబలసంపన్నురాలని తోచిన ఇందు నీకు పరాజయము తప్పదు కావున నూరకుండుముడి.

ఊదా: ఆమె దైవబలమును బరీక్షించెదను. నీవు మారాడక చూచు చుండుము. (నిష్క్రమించును)
శైరపడును.

=తృతీయ రంగము=

(గోపాలుని పూజింపుమ మీరాబాయి కూర్చుండి యుండును.)

(అనుబంధము 16)

మీరా: కృష్ణా! నందబాలా! గోపరిపాలా! సుగుణశీలా! ఎన్ని దినములీ గతిని మరుగున డాగెదవు? నన్నేల జూడరావు? భగవంతుడవైన నీవు నీ భక్తులకు కూతదూరంబున నుండువని పల్కుదురే?

సీ॥ కూయిడినంత నీవే యాయుధము లేక
 గరిని రక్షింపగ తరలిరావె
 శ్రీహరీయని భక్తిచే గేకవైచిన
 ప్రహ్లాద భక్తు గాపాడరావె
 కృష్ణాయనుచు సభ నేకవైచిన ద్రాప
 దిని గావలేడె ప్రేమను వహించి
 నారాయణాయంచు నోరారబిలిచిన
 బాలుని ధ్రువుని గాపాడరావె
 నిశ్చలంబగు భక్తితో నిన్నుదలచి
 యారితో గేకవైచిన నరుగుడెంచి
 నీవు ననుగావరావేల నీలవర్ణ!
 బాలగోపాల! శ్రీలోల! భక్తపాల!

కృష్ణా! విశ్వమం దెద్దానిని చూచినను దేనిని వినినను షోడశ
 సహస్ర రాజకన్యకా ప్రాణనాధుడవైన, సంఖ్యాతీత గోపి
 కాజన చిత్తచోరుడవైన, నీ రూపమే గానవచ్చుచున్నది.
 నీ నామసంకీర్తనమే వినబడుచున్నది. గిరిధరా! రమ్ము కూ
 ర్చుండుము. ఇదిగో ఫలహారములు సిద్ధపరచితిని. భుజింపు
 ము. కడుపునిండా నారగింపుము. అనంతకోటి బ్రహ్మాండ
 ములుగల బాజ్జయేయిది, గోకులమందలి గోపికాగృహముల
 గల నవసీతము నపహరించి యారగించిన బాజ్జయే యిది,
 ఉలూకల బద్ధుని జేయదలంచి వచ్చిన యశోదమ్మ యొక్క
 దీర్ఘరజ్జవునకైన గట్టుబడని విచిత్రపు బాజ్జయేయిది కృష్ణా!
 మన్నుతింటివట. నీకిది తగునాయని మందలించిన నీ తల్లి
 యైన యశోదాదేవింగాంచి—

శా: అమ్మా మన్నుడినంగ నే శిశువునో యాకొంటినో వెర్రినో
 నమ్మొజూడకు వీరిమాటలు మది న్నన్నీవు గొట్టంగ. వీ
 రిమ్మార్లంబు ఘటించి చెప్పెదరు కాదేని న్నదీయాస్య గం
 ధన్ముఖ్రూణము జేసి నా వచనము ల్దస్తైన దండీపవే!
 అని పల్కి నోరు తెరచి చతుర్దశభువనముల బ్రదర్శింపజేయుట
 కాధారమైన నీ విచిత్రపు బాజ్జలోని యాకలిని దీర్చుట
 నా తరమా! భక్తితో నిచ్చినది గ్రహించి నన్ను గృతార్థు
 రాలి జేయుము. వంశీధరా! నేను నీ గుణగాన మొనర్చె
 దను. నీ వారగించుచుండుము. (తంబురా తీసి పాడును)

(అనుబాధము 17)

(ఊదాబాయి ప్రవేశించును.)

ఊదా: (తనలో) ఆహా! ఏమి అభినయము. (ప్రకాశము) మీరా
 బాయి!

మీరా: (తంబురా క్రిందనుంచి) కృష్ణా! పల్లెరములోని ఫలహారము
 లేమైనవి? భుజించితివా? ఆకలి దీరినదా? రమ్ము. పరుగడ
 బెట్టి జోలబాడెదను. (తొట్టెలోనుంచి)

(అనుబంధము 18)

ఊదా: (తనలో) ఎంతగర్వము, ఎంతమత్తత? సామ్రాజ్యాధి నాధుని
 పుత్రికనను గౌరవము కూడా ద్రోసివైచినది. (ప్రకాశము)
 మీరాబాయి!

మీరా: (తిరిగిచూచి) రాజకుమారీ! రండు, కూర్చుండుడు.

ఊదా: మీవారు సామ్రాజ్యాధీశ్వరి కాదగిన స్త్రీకిది గౌరవము
 కాదు.

మీరా: సామ్రాజ్యాధీశ్వరి కావలయును అను వాంఛ కలవారికి
 మీరు చెప్పినది సరిపోవును. కాని నాకట్టి వాంఛలు లేవు.

నాకు కావలసిన దొక్క గోపాలభక్తి సామ్రాజ్యమే.

ఊదా: చిత్తూరు యువరాజును పెండ్లియాడలేదా?

మీరా: అయిన —

ఊదా: చిత్తూరు రాజవంశాచారమును గమనింపవలయును. వారి యిట్టదేవత నారాధింపవలయును. వారి కౌరవమునకు దగి నట్లుండవలయును.

మీరా: అట్లు చేయని యడల —

ఊదా: రాజవంశ మర్యాద సతిక్రమించుట పతివాక్యముల దిరస్కరించుట అను నేరములకై శిక్షింపబడుచువు. కావున శ్రద్ధగా వినుము. మా కులదేవత లైన ఏకలింగజీ భవాసీమాతల నారాధింపుము. ఆ జోగులను సన్యాసులను జేరదీయక యా మిగ్రహారాధనమును వదలుము. రాణి వలె రాజాంతః పురమున సంచరింపుము.

మీరా: రాజకుమారి! మీ యిట్టదేవము పరమేశ్వరుడైన యేకలింగజీ యైన నా యిట్టదేవ మెవరో వినుడు.

సీ! నీలమేఘచ్ఛాయ నెరిగెల్లు మెయివాడు

తామరసదళ నేత్రములవాడు

మోవిఱ్ఱి మ్రోగించు మూరళి గల్గెడివాడు

చక్కని బర్హిపింఛంబువాడు

గురువింద పేటల మెరయు వక్షమువాడు

మండిత కస్తుభమణి ధరుండు

కుండల మండిత గండ భాగమువాడు

కరుణాకటాక్ష వీక్షణమువాడు

అనుపమానందమూర్తి పీతాంబరుండు

చిరుత గజ్జెలు పదముల జెలగువాడు

వరద గిరిధర గోపాల బాలకుండె

పూజ్యుడిష్టదైవతము నా బుద్ధి కబల!

అట్టి నా హృదయాధిష్ఠాన భగవన్మూర్తియైన గోపాల భజనము
నెవగు మానుమనినను నా కెట్టి కష్టములు లభించినను
మానను.

ఊదా: అట్లయిన శిక్ష ననుభవించుటకు సంసిద్ధురాలవా?

మీరా: గోపాలమూర్తిని సేవించుచు నా ప్రాణములను త్యజించు
టకు సంసిద్ధురాలనై యుంటిని.

గీ॥ వాడి ఖడ్గంబుచే గరపాదములను

ఖండనముసేయ సైరింపగలను గాని

ప్రాణపదమగు గోపాలబాలు పూజ

బ్రదికియున్నంతవరకు నే వదలజాల!

ఊదా: ఈ ప్రగల్భము లన్నియు శిక్షా రూపమున నొసంగబోవు
భయంకర హాలాహలతుల్య గరళపాన సమయమున నిలువ
బడవు. బాగుగ యోచించుకొనుము.

మీరా: మీకా సంశయ మక్కర లేదు.

ఊ॥ శ్రీలలనామనఃకుముద శీతమయూఖుడు శేషశాయి భూ

పాలముసీంద్రదేవగణవంశ్యుడు పాపనిదివ్యమూర్తి యా

పాలితభక్తలోకు డరిభంజకు డాతట నిడియున్న గో

పాలుడు భక్తలోక పరిపాలుడు నస్త్రహజూచు నమ్మరో!

ఊదా: అట్లయిన సంసిద్ధురాలవై యుండుము. ఎవరచ్చుట?

(దాసి గరళపాత్రముతో ప్రవేశించును.)

దాసి: అమ్మా! ఇదే గరళపాత్రము.

ఊదా: మీరాబాయీ! రాజాజ్ఞాతిరస్కృతికి బ్రతిఫలముగ నీ విష
మును పానముచేయుము. ఇది నీ పతి యొసంగిన దండనము.

మీరా: ధన్యురాలను. రాజకుమారి! ఆ గరళ పాత్రము నిటు తెండు.

ఇది గరళము కాదు. దివ్యామృతము. ఏమనగా!

సీ॥ ఏ విషము జనింప నా విబుధగణమ్ము

ప్రాణభీతిని దిశ ల్పారినారో

గళసీమ శంభుడే గరళము న్ధరియించి

గరళకంఠరుడన బరిగినాడో

నిష్కల్మషపు భక్తినిష్ఠ జూపదలంచి

ధాత్రి ప్రహ్లాదు డెద్దానిగ్రోలె

ఎద్దాని వైర్యు లమృతమని జనముల

ప్రాణపంచకము గాపాడినారో

అట్టి హాలాహలమ్ము దివ్యామృతమ్ము

శాశ్వతానంగ కృష్ణరసాయనమ్ము

గ్రోలి భవరోగముల శారద్రోలవలయు

గాని శంకింపనేటికి మానసమున?

కృష్ణా! శ్యామసుందరా! ఈ భయంకర పరీక్షలో నాకు జయ మొసంగుము.

(అనుబంధము 19)

శ్లో॥ వ్యామోహ ప్రళమాషధం ముని మనోవృత్తి ప్రవృత్త్యోషధం

దైత్యేంద్రాదికరాషధం త్రిభువనే సంజీవనైకాషధం

భక్తాత్యంతహితోషధం భవభయ ప్రధ్వంసనైకాషధం

'శ్రేయః ప్రాప్తికరాషధం పిబ మన శ్రీకృష్ణ దివ్యోషధం॥

(ఊదాబాయి తెల్లబోయి చూచుచుండ మీరాబాయి విష

మును ద్రాగును. తెరపడును)

=చతుర రంగము=

(ఊదాబాయి గది. ఆలోచించుచు గూర్చుండి యుండును)

ఊదా: ఇప్పుడేమి చేయవలయును?

(దాసి ప్రవేశము)

దాసి: అమ్మగారూ! పాములవాడు వచ్చినాడు.

ఊదా: లోని కంపుము.

దాసి: చిత్తము. (నిష్క్రమించును)

(పాములవాడు వచ్చును)

పాము: అమ్మగారికి. దండాలు

ఊదా: ఓరీ! నీవుమొన్న పంపిన విషము బాగుగా పనిచేయునా?

పాము: అమ్మా! ఇంకా సందేహమా! ఏలినవారి పాదాలతోడు.

కావాలంటే పరీక్ష చూపిస్తాను. మొన్ననే పట్టిన నల్లత్రాచు
కోరలనుండి పిండిన పచ్చిగరళము.

ఊదా: సరే. నీవుపోమ్ము. నేను చెప్పినపని వెంటనే చేయుము.

పాము: చిత్తము.

ఊదా: ఆశ్చర్యము. పరమాద్భుతము. చూచినంతనే కన్నులు తిరిగి
పోవు గరళము పానకము గ్రోలినట్లు త్రాగినది. అదట్లుండ
విషపాన మొనర్చినది బాగుగనే యున్నది. కట్టెమట నున్న
యా పచ్చని విగ్రహము నల్లబడినదేమి? ఇదేమో విచిత్రము
గానున్నది. ఈమె నెట్లు సాధింపవలయును? ఇప్పుడు పూల
తట్టలో కృష్ణసర్పము చడుగున నుంచి పూజాద్రవ్యము లని
పూసితిని. దీని పర్యవసాన మెట్లు తేలునో చూడవలయును.
అయ్యో మాటలోనే దాసి వచ్చుచున్నది.

(దాసి ఒగర్చుచు ప్రవేశము)

దాసి: అమ్మగారూ!(ఒగర్చును)

ఊదా: ఏమే! అంత ఆయాస పడెదవు? ఊపిరి తీసుకొని జరిగిన
వృత్తాంతము నెఱింగింపుము.

దాసి: ఇటువంటి విచిత్రమును నేను చూడలేదు.

ఊదా: ఏమా విచిత్రము?

దాసి: మీ యాజ్ఞచొప్పున పాములవాడు నల్లత్రాచు తట్టలో నడు
గునబెట్టి వైనపువ్వులను తట్టనిండాబెట్టి నాకిచ్చినాడు. నేను
దానింగొనిపోయి పూజకై పూవుల దెచ్చితినని ముందుంచి
తిని.

ఊదా: అరుమానించినదా?

దాసి: లేదు. ఎంతమాత్ర మరుమానింప లేదు.

ఊదా: తరువాత నేమిజరిగినది?

దాసి: ఏమి జరుగునో చూతమని నేను చాటున నిలువబడి తలుపు
సందులలో నుండి చూచుచుంటిని. అమ్మా! ఏమి చెప్పుదును?
తట్టలో చేయిపెట్టి పూలను పూజింప మొదలు పెట్టినది.
పూవులైపోయినవి. చివరకు తట్టలో చేయిపెట్ట యామె
చేతిరుడి సర్పమునకు మారు పూలుదండ పైకివచ్చినది.
దానిని దేవున కలాకరించినది. తదుపరి తట్టదులిపి యావల
బెట్టినది. సర్పమేమయ్యెనో కానరాలేదు.

ఊదా: ఇక్కడికే రెండు ప్రయత్నములు విఫలము లయినవి. ఇంక
దీనిని సాధించు విధానమెట్లు?

దాసి: అమ్మగారూ! ఇక నీ ప్రయత్న మాపివేయండి.

ఊదా: అదెన్నటికిని జరుగని పని. ఎట్లయినను సాధించి తీరెదను.
ఈ జోగురాలీ కోటనుండి యరణ్యముల పాలుగావలయును.

అంతవరకు నాకు విశ్రాంతి లేదు. రాజభవన మంతయు సన్యాసులతోడను బైరాగులతోడను నింపుచున్నదీ కులట.
దాసి: అమ్మగారూ! సన్యాసులు బైరాగులన్న జ్ఞాపకము వచ్చినది నాలుగు దినములక్రింద నొక చిత్రము జరిగినది.

ఊదా: అదేమి? సవిస్తరముగ నెరిగింపుము.

దాసి: ఆనాటి రాత్రి మీరాబాయమ్మగారి భజన చూచుటకు చాలమంది సాధువులు వచ్చినారు. కొంత సేపటికి భజన పూర్తి యైనది. అందరు సాధువులును ప్రసాదము పుచ్చుకొని వెళ్ళినారు. ఇర్వురు మాత్రము వెళ్ల లేదు. దూరమున నుండి చూచుచున్న నా కనుమానము కలిగి వారిని కనిపెట్టి యుంటిని.

ఊదా: తరువాత నేమి జరిగినది?

దాసి: ఆ సాధువు లామె పాదములకు నమస్కరించి రత్నాలు చెక్కిన హారమొకటి యామె కిచ్చినారు.

ఊదా: ఆమె తీసుకొనినదా?

దాసి: వినండి. ఆమె దానిని దీసుకొనక నాకు నాగోపాలుడే సర్వస్వము. అతడే కావలయును. ఇతర మేమియు నక్కర లేదని చెప్పెను.

ఊదా: తరువాత వా రేమనిరి?

దాసి: అమ్మా! మీరీహారమును గోపాలమూర్తి కలంకరింపుడని వెడలిపోయిరి.

ఊదా: ఆ హారమెచట నున్నది?

దాసి: విగ్రహము మెడలో నున్నది.

ఊదా: ఆ నిరుపేద సాధువులకు విలువగల హారమెట్లువచ్చినది?

దాసి: ఆ యనుమానమే నాకును కలుగుటచే నేనొక రాజభటుని

బిలచి యా సాధువులవెంట రహస్యముగా బోయి వారి వృత్తాంతమును తెలిసికొని రమ్మని పంపితిని.

ఊదా: వారి వృత్తాంతము తెలిసినదా?

దాసి: తెలిసినది. ఆ సాధులిర్వురు కోటదాటి చిత్తూరునుండి పోవుచు త్రోవలో మాట్లాడు కొనిరట. ఆ మాటలను బట్టి వారిర్వురిలో నొకడు సమాట్టు అక్కరు చక్రవర్తియు, రెండవవాడతని మృత్రీయు, గాయకుడగు తాన్నేన్ అనియు తెలిసికొని రాజభటుడా వృత్తాంతమును నా కెరింగించెను. దీని బట్టిచూడ మీరాబాయమ్మగారి పేరు ఢిల్లీవరకు బోయినది.

ఊదా: దాసి! నీ వెట్లైన నా హారము నామెకు తెలియకుండ సంగ్రహించి నా కొసంగుము. పొమ్ము.

దాసి: చిత్తము. (వెళ్లును)

ఊదా: దొరికినది. ఈహారము నాధారముగా జేసికొని నాపట్టుదలను నెరవేర్చుకొనెద. ఛీ! ఛీ! ఎంత దుష్కార్యము? ఒకయవనుడు రాజపుత్రస్త్రీ పాదముల బట్టుకొనుటయా? చిత్తూరు రాజ్యప్రతిష్ఠ మట్టిలో కలిసినది. శృగాలమునకు దేవాలయ ప్రవేశమా? శునకమునకు యజ్ఞవాటికా. నివాసమా? ఒక మహమ్మదీయునకు రాజపుత్ర రమణీ శరీర స్పర్శనమా? ఇంక సహింపరాదు. నల్వరు చూచునప్పు డా హారమును విగ్రహమునకు వైచును. ఎవ్వరు లేనప్పుడు తాను ధరించును. వంశకౌరవ రక్షణార్థ పరిత్యక్త పంచప్రాణలైన వీరక్షత్రియనారీ మణులకు స్థాన భూతమైన యీ చిత్తూరు దుర్గమున నిట్టి విషకీటమునుంచరాదు. ఈ రత్న హారమును నా సోదరునకు జూపి జరిగిన వృత్తాంతమును వచించి యా నీచురాలిని రాజ్యమునుండి వెడలనడిపింప జేసెదను. మీవారు సామా

జ్యౌగౌరవ నాశనమునకు ధూమకేతువై దాపురించిన యా
నీచురాలిని వెడలగొట్టి రానున్న మచ్చను కడిగి వేసెదగాక.
(నిష్క్రమించును.)

=పంచమ రంగము=

(భోజకుమారుని గది. ఊదా కూర్చుండి యుండును)

భోజ: సోదరీ! అట్లుంటివేమి?

ఊదా: ఏమియును లేదు. ముందుమార్గమేమాయని యాలోచించు
చుంటిని.

భోజ: ముందు మార్గమేమి? ఆలోచించుటేమి? నా కర్థము కాలేదు.

ఊదా: బేను. నీ కెట్లరమగును. కాబోవు మహారాజువై యుండియు
సమస్తరాజకీయ కార్యభార నిర్వాహకత్వమును పరిత్యజిం
చిన నీకు రాజపుత్ర లక్షణములను వదలి పరమవిరాగివలె
సంచరించు నీకు భార్యాకల్పితమస్సహావమానకర కార్య
క్రమము మరచి యామెకు స్వేచ్ఛనొసంగి కూర్చుండబెట్టిన
నీకు నేడు సుభవించిన శౌరవహాని యేమో యెట్లు తెలియ
గలను? ఎట్లరమగును? తెలియక సోయినను తెలియ
జెప్పవలసి వచ్చినది.

భోజ: ఇంత యుపోద్ఘాత మెందులకు? చెప్పరాదా?

ఊదా: ఏమని చెప్పనునెదవు? చిత్తూరు రాజపుత్రస్త్రీల చరిత్రము
ఢిల్లీలోకూడా ప్రసిద్ధి జెందినవని తెలుపుకునా? మీవారు
యువరాజ్ఞీ సౌందర్యము అగ్బరుఫానుషా యంతవానిని వివ

శుని జేసినదని తెల్పుదునా? లేక మేచ్చ హస్తస్పర్శచే నిరంతర స్వాతంత్ర్య మహానంద సామ్రాజ్యమున దేలుచున్న మీవారు రాజ్యమునకు భావియధీశ్వరియైన నీ ధర్మపత్ని పాదములు కళంకితము లైనవని తెల్పుకునా? హిందూస్థాన సామ్రాజ్యాధీశ్వర మొగల్ సమ్రాట్కరప్రదత్త నవరత్న ఖచిత దివ్యహారాలంకృతములై నీ భార్య హస్తములు ప్రకాశించుచున్నవని తెల్పుదునా? ఏమని వచింతును? ఇంతకును తప్పు మనది. జన్మదేశ స్వతంత్రక్షణార్థపరిత్యక్త పంచప్రాణులగు మీవారు రాణాలు నిరంతర దాస్యపంక నిర్మగ్నులగు మారువారు రాజపుత్రులతో సంబంధము జేయుటాక తప్పు. ప్రారబ్ధవశమున సుభవించినను సరియైన త్రోవలో నుంచకపోవుట రెండవతప్పు. హస్తమిరి యాజ్ఞా తిరస్కారము గావించిన స్త్రీని దండింపకపోవుట మూడవతప్పు. తెలిసినదా? ఒకరి నేలయనవలయును. మందమతివై ముందరయక తొందరపడినగులకు దగు ప్రాయశ్చిత్తమైనది. (బట్టలోదాచిన హారముతీసి) ఇదిగో దీనిని చూచితివా? దీనిని పరీక్షింపుము.

భోజ: ఈ హారమెచ్చటిది?

ఊదా: మీరాబాయి గదిలో నుండి కొనిరాబడినది.

భోజ: ఇంత యమూల్యమైన హార మామె కెచ్చటిది? పుట్టినంట నుండి తెచ్చినదా? ఎన్నడును చూడలేదే

ఊదా: వీరమదేవు సామంతుడు. జాగీర్దారు. అతనికట్టి హారము లెట్లువచ్చును?

భోజ: ఇక నెట్లువచ్చెను?

ఊదా: వచ్చుట కనేకమార్గము లున్నవి. పోతుటిగక్తైన జొరరాని

చిత్తూరు రాజాంతఃపుర మీ నాటికి సకల జనులకు బహిర్ద్వారమైనది. జోగులకు, బైరాగులకు, సన్యాసులకు, స్థానమైనది. రాణివాసము రచ్చసావిడి యైనది. ప్రఖ్యాతి వహించిన మీ దేవిగారి భజనయన సామాన్యమా? ఉత్తరహిందూస్థానము, మీవాకు, మార్వారు రాజపుత్రరాజ్యములు మ్రోగిపోవు చున్నది. స్వకపోలకల్పిత నూతనగేయరచనానైపుణియందును గాన సామర్థ్యమునను గాయకమండలికి దలవంపులు నొసంగినది. అక్కరుపాదుషాకును తదాస్థాన విద్వాంసులకును హృదయద్రావకమై పరిణమించినది. అట్టి పరమ భక్తురాలి భజనను వినవచ్చు సాధువులలో నెవరో యిచ్చియుండురు.

భోజ: సాధువులకిట్టి హారములెట్లులభించును?

ఊదా: వారు నిజమైన సాధువులు కారు. సాధువేషధారులు. సామ్రాజ్యాధినాథులు. నౌరోజుఉర్సులో సమస్త రాజపుత్రస్త్రీల సౌందర్యమును మారువేషమున వీక్షించి తృప్తి నుడు రసిక శిఖాణులు. పదవులకు బిరుదుల నెరజూపి రాజమాండలిని వశ్యముజేసికొని తత్కన్యలను మహమ్మదీయకాంతలనుగా జేసిన మతసంస్కర్తలు. అట్టి అక్కరుపాదుషావారు, వారి మంత్రిపుంగవులు గాయక శిరోమణులగు తాన్నేనుతో సాధువేషధారులై చిత్తూరు రాజాంతఃపురము బ్రవేశించి మీ దేవిగారి భజనమునువిని యామె సౌందర్యసుధను గ్రోలి యానందించి యామె పాదములంటి నమస్కరించి యీహారమును బహూకరించి వెడలిపోయిరి. ఈ సంగతిని నాదాసియు వేరొక రాజభటుడును కనిపెట్టి నాకెరింగించినారు.

భోజ: (కోపముతో లేచి) నిజమా! అట్లు జరిగినదా? అక్కరు

పాదుషా యంతవాడిట్టి సీచకృత్యమునకు సాహసించెనా?

ఊదా: నన్నడుగ నేల? ఆమెచు పిలిచి యడుగుము. భక్తురాం డ్రబ
ధము లాడరు.

భోజ: ఓయీ! అగ్గురుచక్రవర్తి!

గీ || న్యాయపరిపాలకుడవను యశముగాంచి

సర్వమత సహనత్వ సుజ్ఞాన మొప్ప

ధాత్రి నేలెడి నీవిట్టి తగనిపనికి

దొంగవై సాహసించితే దుష్టచిత్త

ఊదా: అతనినేల నిందించెదవు? నేరమున్నచోట నిందిపుము.

భోజ: నీవుసోయి మీరాబాయి నిచ్చటకంపుము.

(ఊదాబాయి నిష్క్రమించును.)

మీరా: (ప్రవేశించి) మహారాజుగారి యాజ్ఞ యేమి?

భోజ: ఈ హారమెచ్చటిది?

మీరా: మొన్న భజనమును జూచుట కరుదెంచిన సాధువులలో
నిర్దురు నా యిష్టదైవమగు గోపాలమూర్తికీ హారమును కా
నుకగా నిచ్చిరి.

భోజ: నీకీయలేదా?

మీరా: నాకీయనెంచిరి. కాని నాకు గావలసినది గోపాలుని సన్నిధి
కాని మీపెన్నిధికాదని చెప్పితిని. అంత వా రీ హారముతో
మీ యిష్టదైవమున కలంకరింపుడని చెప్పి వెడలిపోయిరి.

భోజ: ఇంత విలువగల హారమా సాధువుల కెటువచ్చినదని తలం
చితివి?

మీరా: అంతయోచనతో నాకవసరము లేకపోయినది.

భోజ: ఓసీ! స్వైరిణి! సీవలన స్వచ్ఛమైన చిత్తూరు రాజవంశమునకు
దీరని మచ్చ వాటిల్లినది. మహమ్మదీయ కరస్పర్శచే నీ శరీర

మపవిత్రమై పోయినది.

మీరా: మహారాజా! నా కేమి యవనకర స్పర్శయేమి? ఇదియొక
యపవాదమా?

భోజ:

ఉ॥ నీదగు గానమాధురికి నెమ్మదిలో ముదమంది భక్తితో
నీదు పదంబులన్నిరము నిల్పి నమస్కృతిజేసి హారమున్
మోదముతో నొసరినది మూర్ఖ మొగల్పిభు వగ్బరేకదా
పాదము లంటినాడు పశువా కడుదూషితవైతి వీయిలన్.

ఓసీ! కలుషాత్మ్యురాలా! ఇంత విలువగల హారము చక్రవర్తులకు
కాక బైరాగుల కెట్లు వచ్చునని తలంచితివి? పాపిని! క్షీరసా
గరముం బోలిన మావంశము నపకీర్తి పాలుచేసితివి.

ఉ॥ ఎందరు క్షత్రియాంగన లహీనపరాక్రమ వైభవోన్నతి
నైంది నిజేశ్వరు స్ప్రిణయసేవల దృష్టినిజేసి భక్తిపెం
పొందగ నీశ్వరున్గొలువరో యిలవారలు నీ వలె న్నదా
చినులుద్రొక్కిరే బతికి జెందగ జేసెరె దుర్యశంబునున్.
నిరుపమాన పాతివ్రత్య ప్రభావంబు చేతను సంతత పరమే
శ్వర ధ్యానతత్పరత వలనను నిర్వక్రపరాక్రమ ప్రదర్శనం
బున నెంతమంది వీర క్షత్రియ వనితామణులు ప్రఖ్యాతిగాం
చిరో యించుక జ్ఞప్తికి దెచ్చుకొనుము.

మీరా: మహారాజా! యదార్థముకు వారెవ్వరో నే నెరుంగను.
తెలిసికొన యవ సరముకూడా లేకపోయినది. నా చిత మా
సమయమున గోపాలాయత్తమై యున్నది. నాజిహ్వా శ్రీ
కృష్ణనామ సంస్కరణము జేయుచున్నది. నాహస్తములు
మధురానాధుని కీర్తనానుకూలముగా తాళము వైచుచు
న్నవి. మదీయ పాదములు భువనైక విఖ్యాత నర్తకుడగు

శ్యామసుందరుని నామ సంకీర్తనానందమున దాండవించుచున్నవి. నా కన్నులు గోపాల దివ్యసందర్శనమున లగ్నమైనవి. ఆ నాడువచ్చిన సాధుబృందమంతయు నా మధురా నాధునకాపులనియే భావించితిని. నామనమున నితరసంకల్పములకు తాపు లేదు. నేను నిరపరాధినిని. ఆ హారము గోపాల మూర్తినలంకరింప నిచ్చియుండుటచే నతని చిత్తవృత్తి యుండెట్టి కాలుష్యము లేదని తలంచితిని. ఈ స్వల్ప విషయమునకే తమకు దుష్కీర్తి సంభవించిన యెడల శిక్ష ననుభవించుటకు సంసిద్ధురాలనై యున్నాను.

భోజ: నీమాట లేమియును వినదలంచుకొనలేదు. సామ్రాజ్యమునకు భావియధీశ్వరుండును నీ భర్తయునగు నేను నీ కాజ్ఞాపించుచున్నాను.

మీరా: ఆజ్ఞను నెరవేర్చుటకు సంసిద్ధురాలనై యున్నాను.

భోజ:

గీ॥ పావనంబైనయట్టి మీవారు రాజ
వంశ మిట్టుల నేడు నీవలన ఘోర
కలుపితంబయిపోయెను గాన నీకు
జీవముల యమునానదిన్ జేర్చు మబల.

పెద్దలెందరు చెప్పినను వినక స్వేచ్ఛావృత్తి నవలంబించి మా కిట్టి యఘకీర్తిని కలుగ జేసినందులకు బ్రతిఫలముగ నీ శక్తి రమును యమున కర్పింప వలయును. అట్లు చేయుదునని నీ యిష్టదైవమైన గోపాలుని దలంచి ప్రతిజ్ఞ సేయుము.

మీరా: తమ యాజ్ఞను శిరసావహించు చున్నాను. నా జన్మమునకింతకన్న తేరుభాగ్యము లేదు! ఏమందురా?

సీ॥ పరమ పూరుషుడైన గిరిధరగోపాలు
 డేవుణ్యభూమి గ్రీడించి మించె
 చెలికాండ్రతోగూడి శ్రీకృష్ణుడెచ్చోట
 నతిమోదమున జల్దులారగించె
 ఎచ్చోట బున్నాగ వృక్షంబువై శౌరి
 చేర్చెను గోపికా చేలములను
 విమలమా సామగానము జేసె నెచ్చోట
 మురళిని కృష్ణుండు మోవిజేర్చి
 యట్టి యమునానదీ పావనాంబువులను
 తనువు నర్పించు భాగ్యంబు ధరణిగలిగి
 సార్థకంబయ్యె నాజన్మ సంశయంబు
 లేకు నాకెట్టి చింతయు లేదులేదు.

ఎన్నడో యొకానొకప్పుడీ తనువు నశించిపోవునదే.

గీ॥ మన శరీరంబులే క్షణమాత్రమనుచు
 సంపదలు భోగసమితి యశాశ్వతమని
 మృత్యువెల్లపు మనలను మ్రింగజూచు
 సనుచు పెద్దలు పలుకగా వినమె మనము.

కనుక నే కృతకృత్యులగు సాధుసత్ములు మృత్యువు నతిభవతె
 జూచుచుందురు. కాని ఒక విషయమున మాత్రము నా హృ
 దయము పరితాప పడుచున్నది.

గీ॥ అమిత మృగులమా మీ హృదయంబునకును
 వ్యాకులము జనియించెను నాకతమున
 దైవసృకల్పమునకు భేదంబు గలదె
 శాంతపడుగాక మీదగు స్వాంతమింక.

తమరు నావలన మనోవ్యాకులమేగాని యెట్టి సుఖము ననుభ
 వింపలేదు. తత్కారణమున దాము మరియొక వివాహము
 జేసుకొన వలయునని నా ప్రార్థనము. ఏ కళంకము నా వలన
 గలిగెనని మీరు నిశ్చయించితినో నది యసత్యమనియు భ్రమ
 యనియు గోపాలమూర్తి మీకు దోషింపజేయుగాక. నాకు
 సెలవొసంగుడు. మీ యాజ్ఞప్రకార మీ దేహమును యము
 నానదిలో బడవైచి మధురానాధుని జేరెద. కృష్ణా! లీలా
 మానుష విగ్రహా!

(అనుబంధము 20)

(వెళ్లును)

భక్త మీరాబాయి



పంచమాంకము

=ప్రథమ రంగము=

చిత్తూరు ప్రాంతమాదలి యరణ్యము
(సాధూజీ శిష్యులతో పాడుచు వచ్చుచుండును.)
(అనుబంధము 21)

సాధూ: భక్తులారా! కాలవిలంబన మొనర్పక దేహమున్నంతవరకు తప్పక చేయవలసిన దేమనగా! హరిభజనము. జ్ఞానేంద్రియ కర్మేంద్రియములు మనస్వాధీనములో నున్నప్పడే హరిసేవ జేయవలయును. కారణమేమనగా.

చ॥ తఱుకున గాలకికరులు తప్పక జుట్టెడివేళ బంధుగుల్ కటకటచుచు నల్లడలగంటచు నీరిడువేళ ఘోరమై పటుతరై త్రిదోషములు వ్యాపి నిజెందెడువేళ జూడమీ కిటహరిభక్తి గల్గిపుడే యనుడి హరినామకీర్తనలో!

జీవితకాలమంతయు విషయాగులలో లయింపజేసినచో బ్రాణా వసానసమము వచ్చిస్సపై దైవధ్యానము గావలయునన్న ను జ్ఞప్తికిరాదు కావున భక్తులారా! జాగరూకులై యుండుడు.

శ్లో॥ సంసృతి స్వప్నసందేశం యావనం కుసుమోత్పలం
విద్యుచ్ఛంచల మాయుష్యం తస్మాజ్జాగ్రత జాగ్రత

సీ॥ తనువు లీధర ననిత్యంబని సతతంబు
 తలపోయుడి మీరు ధన్యులార
 దారపుత్రులు ఋణదాతలంచును సదా
 మగినెంచుడి మీగు మాన్యులార
 కానవచ్చెడి సిరుల్ ఓణనూత్రములనుచు
 గ్రహియింపుడన్యు భక్త వరులార
 విశ్వమెన్నటికైన విలయమగు నటంచు
 తలపుడి శ్రీకృష్ణదాసులార
 గీ॥ బ్రహ్మయే సత్యమనుచు విశ్వంబుమిధ్య
 యనుచుదలపోసి నిశ్చలమైనభక్తి
 బరమపావను నా సరబ్రహ్మనుయుని
 బాలగోపాలు బాడుడి భక్తులార!
 (వీరమదేవు ప్రవేశము)

వీర: (నడచుచు ముగ్గు జూచి) అదుగో మహానుభావుడైన సాధూజీ
 శిష్యబృందముతో నితే వచ్చుచున్నాడు. (సమీపించి)
 మహాత్మా! వందనములు (సమస్కరించును)

సాధూ: కల్యాణమస్తు. ఇతదూరము ప్రయాణమై వచ్చితివేల?

వీర: నా యవస్థ నేమని విన్నవించు? మాతాపితృహీనయైన
 మీరాబాయిని దలచుకొని దినములనుగడపుచుంటిని. నేటికీ
 నాల్గుదినములక్రింద నామెభర్తయైన భోజకుమారు డామెకు
 దేశబహిష్కారశిక్షను విధించి యరణ్యముల పాలుచేయుట
 యేగాక యమునలోబడి మరణించుమని శాసించెనట. ఆ
 వృత్తాంతమును విని యామెను వెదకికొనుచు నిటువచ్చితిని.
 స్వామీ! నాకిట్టి యవస్థ సుభవించినది. సాధుసత్తమా!
 తాము త్రికాలజ్ఞులుగదా! మా మీర మరణించియుండునా?

సాధూ: భక్తవగా! ధైర్యము దెచ్చుకొనుము. భగవంతుడు తన్ను నమ్మినవారిని రక్షింపకమానడు. పరమభక్తులైన మీరా బాయికెట్టి భయమునులేదు. ఆసెయొక్క రక్షణభారమంతయు గోపాలమూరిపై నున్నది. పరమ వైష్ణవాగ్రేసరుండవైన నీయట్టివా డిట్టిసమయమున జేయవలసినది దైవచింతనము గాని గతచింతనము కాదు.

వీర: స్వామీ! తామిప్పు డెచ్చటికేగుచున్నారు.

సాధూ: మేమాదరము నీ సమయమున ద్వారాకానాధుని మధురానాధునిసందర్శించి బదరీనారాయణుని సేవించుకొని గోకుల బృందావనముకు బోయెదము.

వీర: యోగీంద్రా! నన్నుగూడా తమతో గొనిపోడు.

సాధూ: అవశ్యము రమ్ము. ఆ బృందావనగోపాలుని సేవించుకొంటివేని నీ చింతలన్నియు సమసిపోవును.

(నేపథ్యమున)

ఓ పుణ్యాత్మలారా! ఈ నిక్కుమాలిన దానిని రక్షింపుడు. దాహము. గొంతు కెండిపోవుచున్నది.

సాధూ: (ఆలకించి) ఎవ్వరిదీ యార్తధ్వని? స్త్రీకంఠము వలెనున్నదే!

వీర: (నిదానించిచూచి) అదిగో! ఒక స్త్రీ పిచ్చిదానివలె నా చెట్టు క్రింద బడియున్నది. రుడు చూతము.

(అందరు సెచ్చటి కేగుదురు.)

శర్మ: (నిదానించి చూచి) ఇది మా దయ్యమువలె నున్నదే! మరల నిచ్చటగూడ బ్రత్యక్షమైనదా?

రక్తా: (దాహమని సైగజేయును.)

సాధూ: ఈమె శోషవచ్చి పడిపోయినది. ఉపచారము సేయుడు.

వీర: (మొగముపై నీళ్లుగొట్టి గొంతుకలో బోయును.)

శిష్యుడు: గురూజీ! ఈమెను గుర్తించితిరా! మన శర్మగారి భార్య.

వీర: ఇచ్చటి కెళ్లు వచ్చినది?

రక్తా: (కన్నులు తెరచి కూర్చుని) పుణ్యక్షులారా! ఈ నీచురాలి నుద్ధరింపుడు. చేసికొనిన పాపములకు దగిన ప్రతిఫలము ననుభవించుచుంటిని.

సాధూ: ఓ బ్రాహ్మణీ! నీవు త్రికరణసుద్ధిగ దేవునిదలచుకొని యీ సాధువులయెగుట నీవుచేసిన నేరములనొప్పుకొని పశ్చాత్తాప పడుము. దైవము నిన్ను గాపాడును.

రక్తా: అయ్యలారా! నిజమును వచించెదను. యవ్వనమదంబున గన్నుగానక భర్తను బాధించి సర్వమునపహరించి యిల్లు వెళ్ళగొట్టితివి. పుట్టిన యిటికేగితివి. సోదరుడయ్యును చెల్లెలినను భావమువదలి నేను తెచ్చిన ధనమంతయు నపహరించి తుదకు నిర్దయుడై యవమానించి వెడలగొట్టగా చూడ చుట్టము మ్రొక్కదైవము లేక కుఱుచును బిచ్చిదానివలె నాభర్తకొరకు వనములదిరుగుచు నేటి కిటజేరితిని. ఇది నా వృత్తాంతము. మీరందరును పావనస్వరూపులు. నావంటిదీను రాలి నుద్ధరింపుడు. ఈపాపినికి యమలోకముగూడ తావు లేదు.

సాధూ: నీవు పశ్చాత్తాపత్రవైచిత్తో త్సమార్పవేకాని త్సమించు నారము మేముకాము. వేరొకరున్నారు. (శర్మను జూపి) ఈసాధు సత్తముని గుర్తించితివా?

రక్తా: (నిదానించి జూచి) నాభర్త! నాభర్త! (పాదములబడి) త్సమింపుడు. బుద్ధివచ్చినది.

శర్మ: అట్లయిన నేటినుండియు నీమహాత్ముని సేవించి తరింపుము.

రక్తా: మీయాజ్ఞను శిరసావహించెదను.

సాధూః సకలపాప సంహారకుడగు శ్యామసుందరుని గీర్తించుచు
యాత్రను సాగింతము.

అందరుః చిత్తము.

(అనుబంధము 22)

(పాడుకొనుచు పోవుదురు.)

(తెరపడును)

=ద్వితీయ రంగము=

యమునాతీరమందలి అరణ్యము

(మీరాబాయి ప్రవేశించును)

మీరాః (పాడుచు)

(అనుబంధము 23)

సీ॥ సుక్షాత్ర పౌరుష శోభాసమేతమా

మేవాడు రాజ్యలక్ష్మీలలామ

సస్యసమృద్ధమై జన్మదేశంబైన

మార్వారు రాజ్యరమాలలామ

ఘనతరణాంతిలో కాలంబుజరువుట

కన్నన రాజహర్ష్యంబులార

ఎల్లవేళలను నాకెంతయో తోడ్పాటా

నర్చిన దాసీజనంబులార

మిమ్ము నందరవిడనాడి మేనునిపుడు

కలుషవిరహితయమునాంబువుల సమర్ప

ణంబొబర్చి గోపాలకృష్ణ ప్రసాద

మందెదను గాన మీరు శాశనుపతిండు.

ఇక్కడకు బ్రపంచకమంతయు నన్ను బరిత్యజించినది. నాకన్ను విశ్వమునకును గల సబంధము తీరినది. నిశ్చలమైన శాంతి చేకూరినది. నా గోపాలమూర్తి నాశడనున్నంతవరకు నాకెట్టి విచారమును లేదు. గోపీష్ఠనోహరా! నీ వొక్కడవు నన్నెడ బాయక నా యంతరంగంబున సిరముగ నుండుము! పరాత్పరా! నీ దివ్యముగళ పదసన్నిధిని నా కొసంగవా? బంధుగులు పరిహసించినను, లోకమంతయు నిందించినను జీవముల బరిత్యజింపవలసి వచ్చినను లెక్కనేయను. కాని పునరావృత్తి రహితశాశ్వత పుణ్యలోకసంఘాయకుడవగు నీదర్శనము సీచింతనము శ్రేనిచో దుఃఖింతును. నీమోహన వంశీరవము విననినాడు, నీ శైలకర్మము చేయనినాడు జీవితము వ్యర్థమని తలంతును. కృష్ణా! రమ్మ. నా మనోనాథా! దూరము కాకుము. అలనాడు శరణ్యమిసీ కాలమున బృందావనప్రాంత యమునాతీర సైకత్తములన్నియు శీతలచంద్రికాకిరణ ప్రసారముచే ధవళీకృతంబులైయుండ నా నిండువెన్నెలలో నీవు మురళిని మోపై జేర్చి

మ॥ త్రిజగన్నోహన దివ్యసుందరముతో దేదీప్యమానుండవై అజ రుద్రేంద్రసురాఖ లాక్షసముపై యాలింప నీలాలక వ్రజఘల్లూడగ మోవిజేర్చి మురళిన్వాయింప నాసక్తితో వ్రజకాంతాఘణులెల్ల నిన్ను వెనుకన్ భావింపరే కేశవా! ఈవిధముగ సర్వము ద్యజించివచ్చిన గోపికాబృందమునకు నీ దివ్యదర్శన మొసంగి కల్యాణింతునిగదా! అట్టిగోపికలలో నన్నొకతెనుగా భావించి యనుగ్రహింపరాదా? ఆర్తరక్షామణి

భక్తచింతామణీ! నీ వెచ్చటనుండువు? నిన్నెట్లు తెలిసికొన గలను. (అలోచించి) ఓహూ! నేను పొరబడితిని. నా యిష్ట దైవము నామునోహరమూర్తి నా గిరిధరగోపాలుడు సర్వాం తర్యామి చరాచర ఛైతన్యస్వరూపుడు. భక్తులు గానము చేయుచోట తప్పకనుండును. ఈమహారణ్యమున నే పొదల మాటుననో డాగి నన్ను బరీక్షించు చుండును. ఆ వెన్నదొంగ యొక్క జాడను తెలిసికొనవలయును. ఈకాంతారమున ఆతనిజాడను దెల్పువారెవ్వరు? ఎవ్వరోయననేల వనవాసిని నగు నాకు వృక్షములే బాటసారులు. మృగములే పరిచ రులు. వానినే యడిగెదను.

సీ॥ మానినీజన చిత్త మన్మథు గానరే
 మాలూర సురపొన్న మ్రాకులూర
 గిరిధర గోపాలవరమూర్తి గానరే
 సాల రసాల వృక్షంబులూర
 సామగానవినోదు శ్యామసుందరమూర్తి
 గాంచరే మీరశోకంబులూర
 శ్రీరాధికా మనస్సారస భాస్కరు
 గానరే కల్పవృక్షంబులూర
 దివ్యసుందరమూర్తిని దేవదేవు
 పరమపావనమూర్తి గోపాలబాలు
 సర్వయుద్ధైవ లీలామానుషస్వరూపు
 గాంచరే మీరు వనమృగగణములూర!

(కొంత నడిచి) ఇదిగో! ఇచ్చోట పదముల గుర్తులు కాన్పించు చున్నవి. ఇదిగో! గోపాలపాద పంకజములచే ఘుద్రితములై చూడగనే తెలియవచ్చు చున్నది. ఆ పల్లదొంగ యీత్రో

వనే పోయెను కాబోలు. (శ్రవణమభినయించి) అదిగో ఆ మాల
తీలతాకుంజ మధ్యమునుండి జగన్మోహనమైన వేణుగానము
వినవచ్చు చున్నది. నారాధా నాధు డందున్నవాడుకాబోలు
కంఠస్వరము వినవచ్చుచున్నది.

సీ || కాబోలు శ్రీ కృష్ణకంఠస్వరం బది (పోయిచూచి)

కాదు కాదది శారీకారవంబు

కాబోలు గోపాల కమనీయరూపంబు (చూచివచ్చి)

కాదు కాదు తమాల గణముగాని

కాబోలునది వేణుగానంబువలె నుండె (ఆలకించి)

కాదు కాదది శుకాంగన రవంబు

కాబోలు శ్రీ కృష్ణ ఘనరాసలీల (పరికించి)

కాదయ్యది బర్హి నృత్యంబు గాని

విశ్వమంతయు జూడ నా వేదమయుని

వేణుగోపాలరూపమై కానవచ్చి

చూడబోవ దూరంబాయె చోద్యమేమొ

యేమిచిత్రమో శైలియ దింకేమిసేతు?

కృష్ణా! లీలామానుష విగ్రహా!

చ || సురుచిరగోపరాగ పరిశోభిత కోమలదేహ మొప్ప భా

సురవర బర్హి పింఛయుత సుందరమాళితటంబుతో సదా

పరివృత గోపకుండవయి ప్రత్యహమున్దిరుగాడునట్టి నీ

దరహాసితాననాంబుజ సుదర్శనమీయవే శ్యామసుందరా!

(చూడ్కిసారించి) అదుగో! బృందావనము. ఆ కన్నడునదే యము

నాతీరము. అల్లదే గోగోపికా సంఘము. తన్మధ్యప్రదేశమున

నా మహానుభావుడు, నీలమేఘశరీరుడు, నిత్యానందమూర్తి,

సామగానలోలుడు, అనవరతాగమాంత పథసంచారి, పరమ

ముసీంద్రపావన ప్రశాంత దహరాకాశ విరాజితదివ్యమూర్తి
శ్యామసుందరుడు, వంశధరుడు నా గిరిధర గోపాలుడు ప్రకా
శించు చున్నాడు, చూచెదగాక. కృష్ణా! ఉండుము. పారిపో
కుము (అని పరువెత్తుచు మూర్ఛిల్లును)

(శ్రీ మహావిష్ణువు లక్ష్మీతో ప్రత్యక్షమగును)

విష్ణు:

(అనుబంధము 24)

లక్ష్మీ: నాధా! వైకుంఠమునుండి కారణము జెప్పకయే నీయమునా
తీరమునకు గొనివచ్చితిరే! కృష్ణావతార వృత్తాంత మేమైన
ఇజ్జికి వచ్చినదా? లేక యీ కలియుగమున వేరొక రాధ
బయలుదేరినదా?

విష్ణు: కమలా! సంతత భక్తత్రాణపరాయణుండనగు నాకు కారణ
ముదెల్పు సావకాశమేది? ఒకవేళ నేనిట్టి విశ్రాంతిని గోరి
నను నాభక్తులు నాకట్టి యవకాశమియరు.

లక్ష్మీ: జగన్నాటక సూత్రధారులగు దేవరవారి చర్య లవాజ్మానస
గోచరములు. తమకు జాగ్రదవస్థయనియు నిద్రావస్థయని
యు లేవు. అంతయు నొకటే. ఇప్పుడు మిమ్మిటకు బంధించి
కొని తెచ్చిన యా భక్తు లెవరు?

విష్ణు: ఎవరా? ఇంతకు ముందు వేరొక రాధ బయలుదేరినదా యని
యడిగితివే? అదియే జరిగినది. ఈ కలియుగమున మరల
రాధాస్వరూప మవతరించినది. అదే చూచితివా? ఆ యము
నాతీర సైకతమున మూర్ఛిల్లియున్నది.

ఉ || వాడినదేహవల్లికడు వన్నెదొరంగిన మోముదమ్మియే
నాడు భుజించెనో యని మనంబున దోపగజేయ హస్తముల్
జోడుగజేర్చి కృష్ణ యమసుందర సందకుమార యంచు న
న్బాడుచు దన్వయత్వమునభార్గవి! మూర్ఛమునింగె చూడుమా

చిన్నతనమునుండి శ్రీ కృష్ణరూపమున నన్ను సేవించుచున్న
యాతరంగిక భక్తురాలు.

లక్ష్మీ: ఈమెకిట్టి యవస్థ యెట్లువచ్చినది?

విష్ణు: భర్తృసహాయదరి వలన నిట్టిసితికి గొనిరాబడినది. సహాయ
దరి మాటలనువిని యీమె భర్త యీమెను దేశమునుండి
సాగదోలి యమునలోబడి మరణించుమని యాజ్ఞాపించెను.
రాజపుత్ర కులసంజాత. పేరు మీరాబాయి. తాకిక వాస
నల ద్యజించి బాల్యమాది తనుప్రాణాదుల నా కర్పించిన
స్థిరచిత్త. ఈమె కొలది కాలములో యమునలోబడి పతి
యాజ్ఞను నిర్వర్తించును. నీవు నా వెంటనుండి యీమె
భక్తిని బరిశీలింపుము. అదృశ్యరూపముల మన మామె
వెంట నంటియుండుము.

లక్ష్మీ: ఈమెను మార్చునుండి తేర్చుడు.

(విష్ణుమూర్తి. చేతితో స్పృశింప మీరాబాయి లేచును.
ఇర్వురు మాయమగుదురు)

మీరా: (తొందరగా లేచి) కృష్ణా! బోవుచుంటివా? నీవెచ్చటికేగి
నను నిన్నువదలను. ఎక్కడికి బోవుచుంటివి? ఓహో! యము
నానదీ మధ్యమునకా! ఆగుము. నేనుగూడ వచ్చుచుంటిని.
తల్లీ! యమునాస్రవంతినీ!

ఉ॥ నీదు పవిత్రతోయముల నీలశరీరుడు గోపబాలుడా

మోదముతోడ గోపికల మూపుల జేతులుజేర్చి సంత తా
హ్లాదకరంబుగా జల విహారము సల్పుటచే పవిత్రవై
మేదిని గీర్తిగాంచితివి మేలన నో యమునానదీసతీ!

గీ॥ ఆర్తురాలను నన్ను నీచుండజేర్చి

నీలమేఘశరీరు సన్నిధినిజూపి

శాశ్వతంబగు పదవి నొసంగుమమ్మ
 దీనజన కల్పవల్లి నదీమతల్లి!
 (అని యమునలో దుముకును.)
 (తెరపడును.)

=తృతీయ రంగము=

యమునాతీరము

(శ్రీ) మహా విష్ణువు మీరాబాయి శరీరమునెత్తుకొని ప్రత్యక్షమగును. ప్రక్క లక్ష్మీనిలువబడి యుండును)

విష్ణు: పద్మాలయా! చూచితివా? యీభక్త నారీమణియొక్క స్వార్థత్యాగము. దేహేంద్రియ సంబంధములగు సమస్త భ్రాంతులను వదలి చిత్తమును మదాయత్త మొనర్చి శరీరమును యమున కర్పించి భర్త యానతిం బాలించిన సాధ్వీమణి. ఇట్టి భక్తురాలిని రక్షింపకున్న నా భక్తరక్షణ బిరుదమునకు సార్థకమేది? (మీరాబాయి శరీరమును చేతితో నిమురుచు) కుమారీ! లెమ్ము.

మీరా: (తలూలునలేచి) మధురానాథా! ఉండుము. ఉండుము. ఇంకొక్కమారు కన్నులు కరువుతీర నీ దర్శనము చేయనిమ్ము. శ్లో || హే గోపాలక! హే కృపాజలనిధే! హే సింధు కన్యాపతే! హే కంసాంతక! హే గజేంద్రకరుణాపారీణ! హే మాధవా! హే రామానుజ! హే జగత్రయగురూ! హే పుండరీకాక్ష! మాం హే గోపీజననాథ! పాలయ పరం జానామి న త్వం వినా! మునిమానస సంచారీ! బృందావనవిహారీ! మనసార తృప్తితీర

భవదీయరూప సుధనుగ్రోలనిమ్ము.

విష్ణు: ఇందిరా! చూడుము. నే నీమెకు బాల కృష్ణరూపమున బ్రత్యక్ష మయ్యెను. (కృష్ణరూపమున నెమటనిల్చి) భక్తురాలా! నీకు జ్ఞాననేత్రమును బ్రసాదించితిని. నన్ను గనుగొనుము.

మీరా: (చూచి) ఆహా! ధన్యురాలను ధన్యురాలను. ఎవరు? నారాధా నాధుడే! మధురానాధుడే? గిరిధరగోపాలుడే! నందబాలుడే! నవసీతచోరుడే! సత్యా మనోహరుడే! నా జన్మ తరించినది. కృష్ణా! కృష్ణా!

కృష్ణ: మీరా! తైల ధారాతుల్యమైన నీ నిమ్మల్యపపు భక్తికి ముదమందితిని. యమునలోబడి మరణించిన నీవు నావలన బునర్జీవితవగుటచే నీకు మానవసంబంధమున సగముభాగము వదలినది. నీ పూర్వవృత్తాంతమును జ్ఞప్తికి తెచ్చెదను వినుము. (కనులుతుడిచి)

గీ || ద్వీపరమ్మున గృష్ణావతారమందు
విమలమానసయై సదాప్రేమభక్తి
చేత నను దనవానిగా జేసికొనిన
మానినీమణి రాధికామణివి నీవె

మీరా: కృతార్థురాలను. స్వామీ! కృతార్థురాలను!

కృష్ణ: నీ యభీష్టము దెల్పుము.

మీరా: దేవదేవా! సకలలోక మంగళకరములగు నీ లీలలం జూడ వాంఛితును.

కృష్ణ: సకల కర్మబంధ విముక్తి హేతువులైన సంసార తాపత్రయ పరిహార కరములగు నా యవతారములను జూడ వాంఛితువా? కనుగొనుము .

(కృష్ణుడు మీరాబాయికి దశావతారములను జూపును)

మీరా: (చేతులు జోడించుకొని) హే సకల లోక పరిపాలనా!
రమాసుందరీకరకమలసంసేవిత పాదారవిందయుగళా! పాహి
మాం! పాహి మాం!

శ్లో: వేదా నుద్ధరతే జగన్నివహతే భూగోళముద్బిభ్రతే
దైత్యులదారయతే బలిం ఛలయతే క్షుత్రక్షయం కుర్వతే
పౌలస్త్యం జయతే హలం కలయతే కారుణ్యమాతన్వతే
మేచ్ఛాన్ మూర్ఛయతే దశాకృతికృతే కృష్ణాయ తుభ్యం నమః
(అనుబంధము 25)

జగన్నాథా! మన్మనోనాథా! నిన్ను జూచిన కంటితో నన్యము
చూడనొల్ల. మోహనసురభీధరా! శాశ్వతమైన నీ పదభక్తి
నొసాగి నన్ను నీలో జేర్చుకొనుము. నాపై గల యపవాద
తొలగించి భోజకుమారుని నీ భక్తుని చేయుము!

కృష్ణు: ప్రియభక్తురాలా! నీ విటచుడి గోకులబృందావనమున కేగి
యచ్చట కొంతకాల ముండుము. వెక్కుమంది నీవలన తరింప
వలసి యున్నారు. కొంతకాల మీ భూమండలమున సంచ
రించి భక్తిప్రచార మొనర్చిన పిదప నీకు సాయుజ్య పదము
లభింపగలకు. పొమ్ము. బృందావనమున కేగితివేని నీ తలపు
నెరవేరగలకు. ఇదియే మార్గము. (మాయమగుచు)

మీరా: లీలామానుషవేషా! నీ.సూక్ష్మను నిర్వర్తించెదను. దేవ
దేవా!

(అనుబంధము 26)

(నిష్క్రమించును)

= చతుర్థ రంగము =

భోజకుమారుని గది.

(భోజకుమారుడు కూర్చుండి యుండును.)

భోజ: ఆహా! దైవచిత్రము! మారువారుదేశపు జాగీరుదారు వీరమ దేవు యెచ్చట? మీవారు మహారాణా సుగ్రామసింహుని జ్యేష్ఠపుత్రుడనగు నేనెచ్చట? ఈ వివాహసంఘటన మెట్టిది ఎంత విచిత్రమైన దాంపత్యము! ఇట్టిచుపకీర్తికి బాల్బడుటకే నేనామెను బెండ్లాడితిని. ఇదాతయు నా దురదృష్టము. కా కున్న వివాహసౌఖ్యము నాజీవితమునకు లేకపోగా లోకా చార వ్యతిరేకమైన యామె ప్రవర్తన కేమనవలయును? పోనిమ్ము. నాకేలనని త్రోసివేసి యూరకుంటివే. అక్కరుకీ బుద్ధి యేలపుట్టవలయును? ఇంతకుచు దైవసంకల్పము దుస్త రము. “ఈమెను పెండ్లాడవలయును. శారీరిగ నపకీర్తిపాలు కావలయును. ఆమెను బరిత్యజింపవలయును”. అని విధి నా నుకుట లిఖించియుండ వేరువిధముగ నెట్లుజరుగును? అదేమి దైవాయత్తమోకాని రాష్ట్రములోనూడి యామె కా లా వలబెట్టినది మొదలు దేశారిష్టము లెక్కువైనవి. అనా వృష్టి- మహామూర్తి- స్పృటకము మొదలగు రోగములబాధ యధికములైనవి. “ఆత్మబుద్ధి సుఖించైవ” యను నార్యోక్తిని వదలి ముత్రిమాటలకు చెవియొగ్గినారులకు గలిగిన ఫలము.

(మూత్రి కృష్ణసింహుడు ప్రవేశము)

కృష్ణ: యువరాజా! అట్లు కాదు. రాజకుమారియు మీ సహోదరి యునగు ఊదాదేవిగారి మాటవిని తొందరపడి వృద్ధమూత్రి తో నాలోచింపక యొనర్చిన కార్యక్రమమునకు ఫలము.

కోపపడక సాతముగ నామాటల నాలిప్పుడు. వివాహము నకుముందే నేను మీరాబాయి సంగతి తెలిసికొనియుంటిని. అట్టి భక్త నారీమణి మన రాజ వంశమునకు కోడల్లై మన యింట నుండినచో బెక్కుమంది తరింపగలరను నమ్మికతో భక్తి విశ్వాసములతో మీవారు రాజవంశము తరించుటకై యట్లొనర్చితిని. మీ సోదరి యామె సంతమొందింప జేసిన ప్రయత్నములన్నియు నేనెరుగుదును. కాని యా భక్తురాలి శ్రెణి యాపదయైన గలిగెనా? అక్కరు చక్రవర్తియొక్క సద్భావమును గ్రహింప జాలక పొందరపడి యామెకు దేశ బహిష్కార శిక్షయు మరణ దండనమును విధించి పంపితిరి. దానివలన సుభవించిన ఫలిత మేమో చూచితిరా? రాజ్యమున నతివృష్టి అనావృష్టి దోషములచే పంటలు నాశనము లయినవి. రోగ బాధచే ప్రజలు హాహారావములు చేయుచున్నారు. ఇది యంతయు నా దేవిని బాధించిన ఫలము.

(తెరలో “సత్యము”)

భోజ: అదిగో! సోదరి వచ్చుచున్నది.

ఊదాబాయి: (ప్రవేశించి) సోదరా! ముగ్ధి మాట సత్యము. మన మా భక్తురాలి మాహాత్మ్యమును తెలిసికొన జాలక మన యిష్టదేవతల నారాధింపక తన యిచ్చవచ్చినట్లు సంచరించుచున్నదని తలచితిమి. ఆమెను గర్వాంధ యని తలచి త్రోవలో పెట్టుటకై బాధించితిని. ఆమె భక్తులనేకాని పరులను వీక్షింపదని యెరింగియే అక్కరు సాధువేషమున వచ్చి మాతృభావముతో నమస్కరించి నవరత్నమాలను కృష్ణార్పణాబుగా నిచ్చినాడు. కాని నేను భిన్నభావమును గల్పించినీ కామెపై క్రోధము గలిగించితిని. ఇంత చేసియు నామెను

సాధింపజాలకపోయితిని. నావలన దేశమునకు సర్వాధిష్టములును సుభవిచినవి. ఆమెమాత్రము పర్వతమువలె చలింపలేదు.

భోజ: ఆమె యమునలో బడి మరణించియుండునా?

కృష్ణ: ఆ మహాత్మురాలు మరణించి యుండదని నా యూహ.

(తెరలో - గిరిధరగోపాలమూర్తికి జే! భక్తమణి మీరాబాయికి జే! అని కేకలు)

భోజ: కృష్ణసింగ్! ఆ కోలాహలమేమో తెలిసికొని రమ్మ.

(కృష్ణసింహుడు వెళ్ళును)

ఉదా: మీరాబాయికి జయజయధ్వను లొసంగు నా భక్తబృందమెచ్చటివో? ఆమె సజీవయై యుండునా?

(మూర్తి - సాధూజీ భక్తబృందముతో ప్రవేశము)

సాధూ: ఉన్నది. పెక్కుమందిని దరింపజేయ నవతరించిన యా పరమపావని యూరక మరణించునా?

భోజ: స్వామీ! దయచేయుడు. తమకు మీరామొక్క వృత్తాంతము తెలియునా?

సాధూ: రాజకుమారా! ఆర్తావన పరతృప్తుడైన గోపాలుడు రక్షకులకు కవచమువంటివాడు. నాకామె సంగతియేగాక నీసంగతియును తెలియును. నీ వామెను నీట బడశ్లాసించితివి. కాని యామె పరాత్పరుని యనుగ్రహమున రక్షణగాంచి బృందావనమును జేరినట్లు ధ్యానదృష్టివలన తెలిసినది. అందా యభిసవ రాధికామణి యనవరతము శ్రీకృష్ణ నామామృతమును వర్షించుచున్నది. వేలకొలదిగ భక్తబృందములు వచ్చి యా సుధారసమును గ్రోలి తన్మయులగుచున్నారు.

ఉదా: యతీశ్వరా! ఆదోషమంతయు నాదికాని పరులదికాదు.

గర్వపూరితనై నే నొనర్చినదానికి ఫలితముగ రాష్ట్రముం
తయు ఘోషిల్లుచున్నది.

సాధూ: రాజపుత్రీ! అహంభావ మొత్తవారికిని తగదు.

మంత్రి: మహాత్మా! తా మెచ్చటి కేగుచున్నారు?

సాధూ: మేమందర మిప్పుడు గోకుల బృందావనమున జరుగనున్న
గోపాలకృష్ణ-అఖండనామస్మరణపూర్వక సప్తాహమహాలా
త్సవమును జూడబోవుచుంటిమి. భక్తమణియైన మీరాబా
యియొక్క యాధిపత్యమున నీ మహాకార్యము నిర్వహింప
బడుచున్నది.

భోజ: స్వామీ! నన్ను గూడ మీ వెంటగొనిపోండు. నేటినుండియు
నా యువరాజ్యపదవిని నా సోదరుడగు విక్రమసింహున
కప్పగించి నేను సాధువృత్తిని గైకొనుచుంటిని. మీరాను
తిరిగి రాజ్యమునకు గొనిరావలయును.

ఉదా: సోదరా! నేను గూడ మీ వెంటవచ్చి యామెను క్షమా
ర్పణము గోరెదను.

కృష్ణ: ఈ వృద్ధమృత్రియు మీ తోటివాడే.

సాధూ: అట్లయిన నిప్పుడే రాదలంచిన వారందరును ప్రయాణమె
రండు బ్రహ్మానందముగ గోపాలనామసంకీర్తనము జేయుచు
గోకుల బృందావన యాత్రను సాగింతము.

(అనుబంధము 27)

(సాడ.చు నిష్క్రమింతురు)

=పంచమ రంగము=

బృందావనములో మీరాబాయి మఠము

(భక్తులు వలయాకారముగ నిల్చుండ మధ్య మీరాబాయి

నిల్చుండి యుండును)

(అనుబంధము 28)

మీరా: శ్రీ గిరిధర గోపాలకృష్ణ పరబ్రహ్మమూర్తికి జే!

భక్తవరులార! కలి విజ్రాభించుచున్నది. అష్టాంగయోగ
సిద్ధికల మహానుభావు లందరు కలిలో ముఖముజూప వెరచి
యే గిరిగుహలలోనో దాగియున్నారు. పాపభూయిష్టమైన
యీ యుగమున మానవులు జ్ఞానా జ్ఞానకృత సకలదోష
వినిర్మూలై మోక్షార్థులగుట కొక్కటే మార్గము. అదే
కృష్ణనామ స్మరణము. ఈ స్మరణమే కలికల్మష నాశనమని
యుపనిషత్తులు చెప్పుచున్నవి. కావున మీ మీ యింద్రియ
వ్యాపారములను దగ్గించి యంతఃకరణ చతుష్టయమును
సకము చేసి శ్రీకృష్ణ దివ్య స్వరూపానుసంధాన మొనర్చి
కీర్తింపుడు.

శ్లో || హరేరామ హరేరామ రామరామ హరేహరే

హరే కృష్ణ హరే కృష్ణ కృష్ణ కృష్ణ హరే హరే!

(అదరు పాడెదరు)

(దూరమున సాధూజీ భోజకుమార ప్రభృతులు వచ్చు
చుండురు)

సాధు: శ్రీ శ్యామసుందరమూర్తికి జే (అదరు వచితురు)

మీరా: భక్తులారా! చూడుడు. మరియొక భక్తబృంద మిటువచ్చుచున్నది. ఇది మనకొతయు సుదినము!

(సాధూజీ పరిచరులతో సమీపించును)

సాధూ: గానము చేయుడు. ఒక్క నిమిషము వ్యర్థము సేయవలదు (అనుబంధము 29)

మీరా: (ఎదురుగా వెళ్ళి) ఆచార్యా! దాసురాలు నమస్కరించుచున్నది.

సాధూ: కుమారీ! లెమ్ము. శ్రీరామచంద్రుని గురువగు వశిష్ఠునివలె నీవంటి ధన్యురాలికి గురుండనై నేచును తరింప గలను.

భోజ: ఓహో! ఏమి యీ రమణీమణియొక్క ప్రశాంత స్వరూపము.

సీ! పట్టుచీరలుదెచ్చి కట్టగల్గినమేన

గాషాయవస్త్రముల్ గట్టనయ్యె

స్వర్ణభూషణ శోభజాతెడు మెడలోన

తులసి పద్మాక్షమాలలు చెలంగె

కుందముల్మాలగా గ్రుచ్చుగల్గెడు చేత

జరుతల జత ప్రకాశించుచుండె

స్వర్ణమంజీరము ల్వహించు పదముల

మువ్వలు గజ్జెలు మ్రోగుచుండె

సీ॥ సకలరాజ చక్రము కనుసైగవలన

నశుపగల్గినయట్టి యీ పడతినేడు

పరమ భక్తాగ్రగణ్యయై వసుధవెలసె

కడు విచిత్రము దైవసంకల్పమహిమ.

మీరా: గురూజీ! ఈ సప్తాహమహోత్సవసమయమున శిష్యసహితులైన మిమ్ము జూడగల్గుట నా భాగ్యవిశేషము.

సాధూ: శ్రీకృష్ణానుగ్రహ పాత్రురాలవు నీ కసాధ్యమెద్ది?

గీ! నీను సహనశీలతచేత నిష్ఠుగులగు

వారు పరమసాధువులుగ మారినారు

తల్లి! నినుగన్నమాత్రాన ధరణిగల్గు

పాపు లండగలరు ముక్తి భక్తులగుచు!

భోజ: ఓ పవిత్రస్వరూపిణీ! ఈ మహాభక్త సమ్మేళన సమయమున నీదీనుడొక భిక్షును వాంఛించుచున్నాడు.

మీరా: ఎవరు? (త్రుళ్ళిపడి) మహారాజ కుమారులా! స్వామీ! దాసురాలు నమస్కరించుచున్నది. మహారాజా! ఆగర్భశ్రీ మంతులైన దేవరవారి కీవేషమా? హా! కృష్ణా! ఏమి నీ లీల?

భోజ: నారీమణీ! నీవు తైలధారవలె స్వచ్ఛమైన పవిత్రమైన ప్రవర్తన గలదానవు. గంగాధారవలె పరమ పవిత్రవు. అట్టి నిన్ను గ్రహింపజాలక రాజ్యమునుండి వెడల నడచి పాప మొనర్చి తిని. నా యపరాధమును మన్నించి తిరిగి చిత్తూరుసామ్రాజ్యము నుద్ధరింప రావలయునని నా యాశయము.

మీరా: మహారాజా! మీరా చురణించినది. ఇప్పుడున్న దొక సన్యాసిని. ఈ సన్యాసినికి ప్రపంచముతో సంబంధము లేదు.

వీర: అమ్మా! పెద్దవారమగు మమ్ము దాటింపక నీవిట్లచుట తగునా?

మీరా: బాబుగారూ! పెద్దలు మీరిట్లు పలికిన నే నేమన గలను?

“జాతస్య మరణం ధ్రువం” అని ప్రతి ప్రాణియు మరణింప వలసినదే! విధి యెట్లున్న నట్లగును. అంతే కాని యీ దీనురాలు ప్రపంచ సంబంధమును వదలినది. ఇది శ్రీకృష్ణాజ్ఞ!

ఊదా: తల్లీ! ఈ పాపాత్మురాలిని కన్నెత్తి చూడుము. ఈ దోషము నాయది. నీ శక్తిసామర్థ్యముల గ్రహింపలేక నిన్ను బాధించిన దుష్టురాలిని క్షమింపుము.

మీరా: రాకుమారి! దైవఘటనముగాని మనముచేసిన దేమియును లేదు. అంతయును మనమంచికొరకే వచ్చుచుండును. అంతియేకాని నీవు బాధించినది లేకు. అంతయును మిథ్యారోప వాదమే.

భోజ: మీరాదేవీ! నీవు పురము వదలినదిమొదలు రాజ్యమంతయు బాలికలనివలె నున్నది.

మూర్తి: అమ్మా! భక్తనారీ శిరోరత్నమా! లోకపాపనివైన నిన్ను బహిష్కృతం జేసినందులకు బ్రతిఫలముగ మీవారురాజ్యపు ప్రజలు వేలకువేలు అతివృష్టి అనావృష్టి స్ఫోటక మహామారి మొదలైన యితిబాధలచే యమ యాతన ననుభవించుచున్నారు. తల్లీ! నీవు వచ్చి యార్దులైన నీబిడ్డల నాదరింపుము. భయంకర హాహా కార రోదన ధ్వనులచే నిండియున్న రాష్ట్రము నుద్ధరింపుము.

సాధూ: కుమారి! లోకసేవయు దైవసేవయే యగును. కారణమేమన భగవానుడు విశ్వమయుడు. విశ్వాత్మకుడని వేదములు పలుకుచున్నవి. సృష్టి యంతయు నాతని ప్రతిబింబము. ప్రతి ప్రాణియందును ప్రతి పదార్థమునందును దైవతేజము నిండియుండుటచే పిపీలికాది బ్రహ్మపర్యాయము పరమేశ్వర స్వరూపములేగాని వేరుకాదు. సర్వము బ్రహ్మమయమేకాని యో “సర్వం ఖల్విదంబ్రహ్మ” “విశ్వమేవేదం పురుషం” అను శ్రుతివాక్యములు రిత్తలుకావా? శ్రీకృష్ణపరమాత్మ గీతలలో నేమిచెప్పియున్నాడో వినుము.

శ్లో॥ ఈశ్వర స్సర్వభూతానాం హృద్దేశేర్జున తిష్ఠతి

భ్రామయ స్సర్వభూతాని యంత్రాయాథాని మాయయా॥

అని చెప్పియుండెనుగదా! దాని అర్థము మననముజేసికొనుము.

ఇట్టి సీతిలో నీకు లోకతారకమగు పని చేయుటయే ధర్మము కదా! అతీతునకు జాతిమత వివక్షతో పనిలేదు. ప్రాణికోటి యంతయు నతనికి సమానమే. కావున నీవు గూడ భక్తిపథమున తరించి లోకాతీతురాలవైతివి. కావున నీవు 'త్రాహి' యని పాదముల బడిన ప్రాణికోటి నుద్ధరించి విశ్వజన్యభూత కోటి సంతయు బ్రేమించుచు విశ్వమునకు సేవ జేసి విశ్వమానవసహజ సౌహార్దమును ప్రేమయు గలిగి ప్రపంచిన యెడల విశ్వరూపుడగు భగవానునకు బ్రీతి గలిగించినదాన వగుదువు. అనేకజీవులు నీ రక్షణమును గోరుచుండ వారల నాదరించుటకన్న సిభక్తికి వేరు లక్ష్యమేమున్నది? లెమ్ము. కుమారి! నీ జీవితమున కిదియొక గొప్ప యాదర్శముగ భావించి భోజకుమారుని వాంఛ దీర్చుము.

మీరా: గురూజీ! అమృతోపమానమయిన మీ యుపదేశము నా హృదయమున కానందమొసగినది. మహారాజ భోజకుమారుల సంకల్పము నెరవేరుగాక. నా కే ప్రదేశమయిన నేమి? నా గోపాలమూర్తి యెచ్చటనుండునో నాకదియే బృందావనము. అదియే వైకుంఠము.

భోజ: మీరా! ఇంకమీద నీయాజ్ఞయే మీవారురాజ్యమున డైవాజ్ఞగా బరిగణింప బడును. సామ్రాజ్యమునకు నీవే యధిపతివి. నీ స్వరూపమే నా రాజ్యమున లోకమాతృ స్వరూపముగ నర్చింపబడును.

సాధు: భక్తులారా! రేపటినుండియు గోపాలకృష్ణనామ సప్తాహమహోమాత్సవము పూర్తియైనతరుపరి ప్రయాణము సాగితము. ఒక్కమాటచు శ్రద్ధతో వినుడు. కలిలో నామస్మరణయే తారకము. ఉత్తమగతిని బొందుట కింతకన్న వేరు సాధనము

లేనా. కావున సర్వులు భగవన్నామ సామ్రాజ్యమున బాల్సాన వలయును. భక్తమణియైన మీరాబాయి చరిత్ర కిదియే భరతవాక్యముగా దలపోసి సర్వులు భగవధ్యాన తత్పరులై పరమేశ్వరుడైన గోపాల కృష్ణానుగ్రహముచు బొంద విశ్వమానవ సహజప్రేమనుగల్గి “ఆత్మవత్సర్వభూతాని” యను న్యాయమును మరువక విశ్వజన్మచరాచర సకలపదార్థ సర్వ భూతాంతర్గత చైతన్య స్వరూపుడగు పరాత్పరుని స్వరూప సాక్షాత్కార సిద్ధిని బడసి వర్ధిల్లుడు. పల్కుడు.

శ్లో॥ హరేరామ హరేరామ రామరామ హరేహరే
హరేకృష్ణ హరేకృష్ణ కృష్ణకృష్ణ హరేహరే

(శ్రీ) శ్యామసుందరమూర్తి కి జే! — (అందరు పల్కెదరు)

బృందావన విహారికి జే!


గిరిధర గోపాలమూర్తి కి జే!

రాధా మాతకు జే!

భక్తమణి మీరాబాయికి జే!

(అనుబంధము 30)

—హరిః ఓం తత్సత్—



అనుబంధములు



(1) మీరాబాయి

కళ్యాణి: త్రిశ్రగతి: ఆదితాళం

కృష్ణ కృష్ణ కృష్ణా! గోపాలబాలకృష్ణా!

కృష్ణ కృష్ణ కృష్ణా! గోవిందకృష్ణ కృష్ణా!

నందగోపబాలా! సుందర గోపీలోలా!

మందస్మితమధురానన! మాధవా కృపాలవాల! ||కృ||

మురళి మోవిజేర్చి మధుర గానము విన్నింపవా!

కరుణారసభరితములగు కనులను వీక్షింపవా? ||కృ||

(2) మీరాబాయి

సింహేంద్రమధ్యమము: ఆదితాళం

కరుణ జూడుము నన్ గిరిధారీ!

పరమపావన శౌరీ ||కరు||

మునినుతచరణా కౌస్తుభధరణా

వనమాలా భరణ శ్రీరమణా!

గోపీనాథా గోపరిపాలా వర కాంచనచేలా

నీపద కమలములను దర్శింపకనే నిలువగజాల ||కరు||

(3) సాఘూజీ - భక్తులు

మోహన: ఆదితాళము

రాధాకృష్ణజయ కుంజవిహారీ మురళీధర గోవర్ధనధారీ

శంఖచక్రపీతాంబరధారీ వనమాలాధర కృష్ణమురారీ ||రా||

పరమపురుష మాధవహారి శౌరీ సరసిజలోచన శ్రీగిరిధారీ

సురగణనుతహారి కౌస్తుభధారీ భక్తజనావన కుంజవిహారీ ||రా||

(4) సాధూజీ భక్తులు

కళ్యాణి : త్రితాల్.

హరేరాం హరేరాం హరేరాం హరేమురారే హరేరాం
 రాధేశ్యాం రాధేశ్యాం గోపీనందన రాధేశ్యాం
 జయగోపాల్ జయగోపాల్ రాధానాథా జయగోపాల్
 నందకుమార్ నందకుమార్ మందస్మితముఖ నందకుమార్

(5) సాధూజీ

హిం॥ ధైరవి : ఆదితాళము

నందబాలకా కృష్ణపాహిమాం
 నందబాలకా కృష్ణపాహిమాం
 నిగమగోచర జగతీనాథా నగధరా కృపానిధి
 మంజులవేషా కృష్ణపాహిమాం

(6) సాధూజీ

హిం॥ ధైరవి : ఆదితాళం

బ్రోవర శ్రీ కరుణాభరణా
 శ్రీవర కేశవ పాపసూహరణా ||బ్రోవర||
 కృష్ణ కృష్ణ గోవిందమురారీ కృత సకలకలుష
 గణసూహారీ విష్ణురూప వరగురుడ విహారీ
 వివిధ దానవాన్వయ సూహారీ ||బ్రో||

(7) మీరాబాయి

ఫీల్ : ఆదితాళము

హే మురళీధర జగన్మోహనా
 పావనచరణా కరుణాభరణా యశోదనందనా
 కృష్ణచూరారీ కుంజవిహారీ పరాత్పరహర

సరసిజనయనా సన్నత మునిగణ
 పరమపావనా భక్తజనావన
 పరమపురుష నీ దరిశన మొసగుమ
 కరివరద భవ బంధవిమోచన || మోహన||

(11) మీరాబాయి

శ్రీరాగము: ఆదితాళం

జోజో ముద్దలబాల జోజో సుందరఫాల
 జోజో గోపాల జో జో
 అగణిత గుణగణ ఆనందమయఘన
 నగధరా శ్రీతజనమందార శశివదన
 నీలమేఘశ్యామ వందిత సుత్రామ
 పాలిత త్రిభువన దావభీమ ||జో||

* (12) సాధూజీ

పూరికళ్యాణి : ఆదితాళం

భజగోవిదం భజగోవిదం గోవిదంభజ మూఢమతే ||
 సాప్రాప్తే సన్నిహితేకాలే సహినహి రక్షతి విషయసుఖం
 నశినీ దళగత జలమతితరళం తత్తజ్జీవిత మతిశయచపలా
 విద్ధివ్యాధ్యభిమానగ్రసం లోకం శోకహతంచ సమస్తం

(13) సాధూజీ - అందరు

ఫీలు (కీరవాణి): త్రిశ్రగతి: ఏకతాళం

ప|| సేయరండ్లీ గోపాలభజన

అ|| హేయమైన భవపాశ విముక్తి గనుడీ

||సే||

చ|| నీరజాక్షు పదభక్తి గనుడీ

శ్రీరుక్మిణీనాథుని బాడుడీ

కారుణ్యమయ రూపుడొడి మన

కాధారుడత డొక్కడొడి

||సీ||

(14) ఊదాబాయి

శంకరాభరణము చతురశ్ర త్రిపుట

ఈవిఘ్నమున మది చెదరగనే నేవిధముగ వీక్షింతు నికన్

కావరమున గర్వాంధ యగుచు మా పాపనమై సద్యశో

భరితహా మీవారు రాజవంశంబునకును కళంకమును

గల్గించెనుగా చూచెదనా సైచెదనా కాచెదనా

యీ కపటమునున్

||ఈ||

* (15) మీరాబాయి

మాండీ: త్రితాల్

కాన్డా భాంసురీ బజా

బజా గిరిధారీ ||భాంసురీబజా||

తేరే భాంసురీ లాగీ మోకొవ్యారీరే గిరిధారీ ||భాంసురీ||

దహిదూద్ బేచనజాతీధీ యమునా కాన్డానే నాగర ఘోరీరే

మీరాకేప్రభు గిరిధర నాగర చరణకమల బలహారీ రే

గిరిధారీ ||భాంసురీబజా||

(16) మీరాబాయి

ముఖారి: ఆదితాళం

కరుణాభరణా గుణజాలా

కమలారమణా కాంచనచేలా

పరిపరి విధముల మొరలిడలేదా

పరమాత్మనిను పాలింపరాదా

సరసీరుహలోచన వాదా

(17) మీరాబాయి

మోహన: ఆదితాళం

హారే రాధాలోలా మురళీ బాలా
హరి విబుధావన మణిగణభూషణ
కరుణగనుము ఘనశ్యామమోహన
జగములనెల్లెడ నిండియుండు నిను
నగధర కనుగొన నా తరమగునా || హారే||

(18) మీరాబాయి

11 వ అనుబంధములోని చరణము

శ్రీరాగము: అటతాళం

జో జో ముద్దులబాల జో జో సుందరఫాల
జో జో గోపాల జో జో
వేణుగానంబుచే వ్రజసుందరీ మణుల
మానసముల కొల్లగొనిన గోపాల ||జో||

(19) మీరాబాయి

జిగ్గా: ఆదితాళం

కరుణజూచి నన్నాపాడగదే కమలనాభనన్నీతరి || క ||
దేవదేవ దివ్యభావ ననుగన రావెనీపు కరుణాలవాల
హరి దీనభక్తమందార కేశవా దానవాంతకా పరమేశ్వ
దీననైతి నజ్జరాల నను గనరాగదవే రాగదవే నగధర || క ||

(20) మీరాబాయి

కీరవాణి: ఆదితాళము

కరుణాకరా శ్రీకరా సరసీరుహలోచన
పరమాత్మా పావనా భక్తార్తినాశనా భవపాశవిమోచన స||

ననునీడ న్యాయమా నారాయణా
 మునిలోకపూజితా దనుజాస్వమూతకా
 భవపాశ విమోచనా సరసీరుహలోచనా ||కరు||

(21) సాధూజీ-శిష్యులః

కన్నడ ఆదితాళం

హరే మురారే మధుకైటభారే గోపాల గోవింద ముకుందశౌరీ హా||
 సురాద్భితా యదుకులాబ్ధిచంద్ర మురాంతకా కరుణాసాంద్ర
 పరాకుసేయక మొరాలకీపుమ పరాత్పర గోపికామనోహర హా

(22) సాధూజీ-శిష్యులు

బేహాగ్: ఏకతాళము

కమలావల్లభ గోవిందా రామ
 పాహి కళ్యాణి కృష్ణ గోవిందా
 కమనీయానన గోవిందా రామ కాళియమర్దన గోవిందా
 గోవర్ధనధర గోవిందా రామ గోవత్సపాలన గోవిందా ||కమ||

* (23) మీరాబాయి

హిం| తోడి: ఆదితాళం (అష్టపది)

తనవిరహే కేశవ రాధికా కృష్ణరాధికా
 స్తనవినిహిత మపి హారముదారం
 సామనుతే కృశ తనురివ భారం
 నయనవిషయమివ కిసలయతల్పం
 కలయతి విహితహుతాశన-కల్పం ||తవ ||

(24) విష్ణుమూర్తి

కళ్యాణి: ఆదితాళం

నా యకతారం బీయవనిలో దీనావనమునకై వెలయుగదా

నాదగులీలలు ముగళకరమగు నానాలోకనికాయంబునకున్
 ధరణిని నా లీలావిలాసము పరమ శుభావహమై పావనమై
 నిరతిశనూనాద నిలయబగుచును బరగుచుడు నా

భక్తావళులకు

అరయగ నీ పనునాల్గు లోకముల చరాచర పదార్థాంతర్గ
 తముల చరియించెడి నా మహిమల గన్గొన హరేంద్రాదుల
 కు నైన తరంబె ||నా||

* (25) మీరాబాయి

మాయామాళవగౌళః ఆశితాళము (అష్టపది)

జయ జగదీశహరే ||హరేకృష్ణ||

ప్రళయ పయోధిజలే ధృతవా నసి వేదం

విహితవహిత్ర చరిత్రమభేదం

కేశవా ధృతమీనశరీర

||జయ జగదీశ||

షీతి రతివిపులతరే తవ తిష్ఠతి పృష్ఠే

ధరణి ధరణకిణ చక్ర గర్భిణీ

కేశవా ధృత కచ్ఛపరూప

||జయ జగదీశ||

* (26) మీరాబాయి

మాడ్: త్రితాల్

ధ్యానకరో తెరె హృదయ లగా కర్

అయి ముసాఫిర్ ధ్యానకరో

గావో గావో భక్తోంకే ప్రభుగిరిధరవర గోపాల్

ప్రభుకాన్తాకే చరణ కమలయుగ ధ్యానకో మత భూల్

ముసాఫిర్ ధ్యానకరో

తన మన సబసే భజనకరో శ్రీనాదకేలాల్ ||ధ్యానకరో||

యహాసంసార పాపవిచార సమర్థు ఉసకో భూల్
ముసాఫిర్ ధ్యానకరో

(27) సాధూజీ: శిష్యులు వస్తారా

నాదనామక్రియా: చతురశ్రగతి

నంద నందన గోపాలా జయ నవనీతచోర గోపాలా
సుందరవదన గోపాలా జయ మందస్మిత శ్రీ గోపాలా
గోపకుమారా గోపాలా జయ గోవర్ధనధర గోపాలా
గోవత్సపాలన గోపాలా జయ గోపీవల్లభ గోపాలా!

(28) మీరాబాయి: భక్తులు

బేహగ్: చతురశ్రగతి

శ్యామసుందరా దేవా

శ్యామసుందరా భక్తాధారా

కామజనకా కంజనేత్రా భక్తాధారా

నవతులసీ దళమాలా భరణా

నారదమునినుత నవనీతచోర

(29) మీరాబాయి: సాధూజీ: భక్తులు

శ్యామసుందరా దేవా

దాసజనావన దాసకు నాశన

వాసుదేవా పరబ్రహ్మ పరాత్పర

శ్రీనారాయణ శ్రీశేషశయన

(30) మంగళము

తోడి: ఆదితాళము

మంగళంబుగొను మనసిజజనకా పరాత్పర వరదకృపాకరా
శృంగారరూప సంగీతలోలా గంగాధరనుత కరుణారసైక
సీలదేహా నిర్మలాత్మ నిఖిలమాని వినుతచరణా పాలిత త్రిభు
వన బంధవిమోచన భక్త జనావన జనార్దనా ||మం||

శుద్ధ పత్రము

పుట	పంక్తి	తప్పు	ఒప్పు
vii	10	కుంభరణా	కుంభరాణా
viii	18	మీరాబాయి	మీరాబాయి
ix	22 ^o	ప్రాతము	పాత్రము
x	4 ^o	ండితు	పండితు
7	12	బిఃబించున్న	బి బించుచున్న
10	6	నన్నుగ్రహింప	న న్నునుగ్రహింప
15	12	యీశ్రమ	యాశ్రమ
„	16	జోగి	జోగి
17	7	మోర్పగ	మోర్వగ
19	17	నిరుణోపాసన	నిర్గుణోపాసన
„	18	భగత్సేవ	భగవత్సేవ
„	19	వచించెరు	వచించెదరు
„	20	గీర్తించెను	గీర్తించెదను
22	1	రూపురేఖ	రూపురేఖా
24	14	దినా	దినాల
„	21	లేయుచు	వేయుచు
26	20	జ్యోతిష్కు	జ్యోతిష్కు
„	21	అవవరము	అవసరము
27	4	నిర్ణత	నిర్ణీత
28	2	వీరమదేవు	దూదాజీ
42	24	దానిని	వానిని
43	17	భగన్నామ	భగవన్నామ
48	4	తత్సంబంధగు	తత్సంబంధమగు

49	15	ప్రతిష్ఠ	ప్రతిష్ఠ
52	17	ధరింప	దరింప
56	17	లీలాకుమారి	ఊదాబాయి
73	3	మించును	మించును
77	21	చిత	చిత్ర
79	1	పూరుష్కండెన	పూరుష్కండెన
80	4	నది	అది
105	18	వరగురుడ	వరగురుడ
„	6	నందకుమార్	నందకుమార్
110	17	తన	తవ
112	26	భక	భక్త

